


TILOTTAMA

A TELUGU DRAMA
IN FIVE ACTS

BY

CHILAKAMARTY LAKSHMINARASIMHAM



తి తో త మ

విదంకముల తెలుగు నాటకము

2000

శ్రీ మే రీ ప్ర భా,
రాయవరము

వీ రి క

తిలోత్రమ యను నీ నాటకమున కీశ్వరము మహాభారత ముఁదలి యాదేశరవుములో నున్నది. ఈ కథఁ దీసుకొని నాటకముగా రచియింపవలె నని పది యేడ్లక్రిందట సఁకల్పించి మూ డంకములు మాత్రము వ్రాసియుంచితని. మఱికొన్ని సంవత్సరములకు నాల్గవ యంకము వ్రాసియుంచితని. చిట్టచివరికు నయిదవయంకము 1939 వ సంవత్సరమున నెక్టోబరు నెలలో ముగించితని.

శ్రవ్యరబంధము లోని విషయములకంటె దృశ్యరబంధముల భోని విషయములు శ్రోతలయొక్కయు వ్రేక్షకులయొక్కయు మనంబులమీద స్థిరముగా లగ్నంబులగును. కావ్యముయొక్క యుద్దేశము కేవలము నీతిప్రబోధమే కాకపోయినను, దృశ్యరబంధములలో నేదో యొక యుత్కృష్టనీతి వర్ణింపఁబడవలయు నని మొదటినుండియు నా యాశయము. ఈ యాశయము ననుసరించి యీ కథను గ్రహించి తిని. మహాపరాక్రమవంతులు, కరస్పరిచేమానుబంధులు నయిన సుందోపసుందలను రాక్షసులు దేవవేశ్యయైన తిలోత్రమను జూచి వలచి కరవశులయి సహజమైన భ్రాతృప్రేమను విడనాడి, లోకాప వాదములను లక్ష్యముచేయక, మాత్సర్యము పెచ్చుపెరగ దానికై యుద్ధముచేసి యన్యోన్యఘాతములచేత నన్నదమ్మ లిరువురు నొక్క సారి మరణించిరి. కథాచమత్కృతి యటుండగా మహోన్నతమైన యీ నీతిని మన యాంధ్రమహాజనులకు వ్యక్తముచేయుటకే ముఖ్యముగా నీ నాటకము రచియించితి నని నేను మఱియొకసారి నొక్కి చెప్పుచున్నాను. అంతరాయకరంకరచేత గ్రంథరచనమునకుఁ జాల కాలము పట్టినను దై వానుగ్రహమున యిది నేను సమాప్తి చేయగలిగితి నని సంతసించుచున్నాను. దీని గుణగుణములు నిర్ణయింపఁ బాఠకమహాశయులే యర్హులు.


రంగస్థలమున దీనిని బ్రయోగింపఁదలచినవారు వ్రాతముల ముగా ముందుగా నా యనజ్ఞను బడసి యాడవలెను.

ఆగష్టు
1940

రాజమండ్రి
18—5—1940

ఇట్లు
చిలకమర్రి లక్ష్మీనరసింహము

ఇందు వచ్చు పాత్రలు




పు రు షు లు

మహేంద్రుడు—స్వర్గాధిపతి
బృహస్పతి—దేవగురువు
దేవభూతి—అమరచారుడు
విశ్వకర్మ—దేవశిల్పి
సుందుడు—దానవేంద్రుడు
ఉపసుందుడు—సుందుని సోదరుడు
శంబుడు—సుందుని మాత్రు
జంబుకుడు—సుందుని విదూషకుడు
శౌనకుడు—ఉపసుందుని వేషకచెలికాడు
జయకేతుడు—విద్యాధరుడు
కొందఱు దిక్పాలకులు.—

స్త్రీ లు

తిలోత్తమ—విశ్వకర్మ నిర్మిత అప్పరస
మంజుషోష—అప్పరస

 59 వ పేజీ 22 వ పంక్తిలో వ్రజజ్వాల అను పదమునకు,
బదులుగా మణిమతి యని చదువుకొనవలెను.



శ్రీరస్తు తి తో త్ర మ

నాంది

తే. గీ. దృశ్యమానప్రపంచంబు దేనివలన
జననవృద్ధి సంక్షయములు గనుచునుండు
నమృత మద్యయ మవ్యయ మప్రమేయ
మేది, యట్టిబ్రహ్మంబు మి మ్మేలుఁగాత!

[నాంద్యంతమున]

సూత్రధారుడు:—(సభవక దిరిగి) నిద్రాభంగమును, ఘనవ్యయమును, సరకుసేయక నవనాటక సందర్శన కుతూహలంబున విజయంచేసినపూజ్యులైనసభాసమలారా! నాసమర్పించువుష్పాజలి పూర్వక స్వాగతము చంపుకొనుడు. (అని పూవులుచల్లి) మేమీరాత్రి బ్రహ్మశ్రీచిలకమర్తి లక్ష్మీనరసింహభట్ట విరచితమైన తిలోత్తమ యను నామాంతరముగల సుందోపసుందోపాఖ్యాన రూపకము నిచ్చటఁ బ్రయోగింపఁ దలంచుచున్నాము. కావున సావధానచిత్తులై మీరు సందర్శింతురు గాక!

చ. అడుగునఁ జేరి ముత్తియము లబ్ధిని యత్నముచేతఁ గాని కన్బడ, వల నత్తగుల్లలు గనంబఁక బైపము, నట్టులే కృశిగగడు శ్రమచేసి యారసినఁగాని గుణంబు స్ఫురింప, దిట్టై గన్పడుఁగద దోష, మట్లగుట బాగుగ మీరు విమర్శచేయరే. 2

మారిష! నీపని ముగిసినపక్షమున నొకసారి యిటు రమ్మ.

పారిపార్శ్వకుడు:—[[ప్రవేశించి] భావ! ఏల నన్ను బిలిచితివి? నన్ను స్మరింఁకుండ నీ కేపనియుం గాదు గాఁబోలు!

సూత్ర:—ఔను! సమస్తప్రపంచములయందు సంతరాయముగలిగింప
వలదని విఘ్ననాయకునిఁ బ్రార్థించినట్లే నాటకప్రపంచమందు
నిన్ను వేడుకొనవలయును.

పారిపా:—అట్లయిన నే నేకదంతము, తుండము, బొజ్జయు లేని గణాధి
పతిని.

సూత్ర:—తుండము లేకపోవచ్చునుగాని, బొజ్జలో గణపతికి నీవు తీసి
పోవు. కుడుములు నుండములు భక్షించుటలో గణాధిపతియే
నీకుఁ దీసిపోవును. అదియునుఁగాక విఘ్ననాయకుఁ డేకదం
తుఁడు. నీ వనేకదంతుఁడవు. కావున నాతని మించినవాఁడవె.

పారిపా:—భావ! ఒక్కమొగమున్నను నీవు చతురాననుడవైనట్లే నట్లే
నేను గణాధిపతినినైతిని. అయినను నీమాట వ్యర్థముకాఁగూడదు.
నాటకప్రయోగముచేయు కుశీలవగణమునకు నే నధిపతి సగు
టచే గణాధిపతిశబ్దము నాకు సార్థకమైనది. పరిహాసమునకేమి
గాని నన్నుఁ బిలిచినపని చెప్పుము.

సూత్ర:—మహేంద్ర బృహస్పతి విశ్వకర్మల వేషములు సిద్ధముగ
నున్నవా?

పారిపా:—సిద్ధముగ నున్నవి. అదిగో! మహేంద్రుఁడు నిండుకొలుపు
దీర్చి బృహస్పతితో సంభాషించుచున్నాఁడు.

సూత్ర:—సరే! సంతోషము. ఈసభ నొకసారి ప్రశంసించి వచ్చెద
నుండుము.

పారిపా:—మంచిది! నీప్రశంసావాక్యముల నేనుఁగూడ వినియెద.

చ. ఒకసమవర్తి యొక్కగురుఁ డొక్కమహాబలుఁ డొక్కవిత్రనా
యకుఁడొకసౌమ్యుఁడొక్కవిబుధోత్తముఁడందెడువేల్పుగొల్పుఁదా
నెకసకె మాడుచున్నయది యీసభ, యొక్కఁడొకండా గాక పా
యక యటువంటి ధన్యులు మహాత్ము లనేకులు దీన నుండుటక. 3

(ఇద్దఱు నిష్క్రమించుచున్నారు)
ఇది ప్రస్తావన.

శ్రీరస్తు
తి తో త్ర మ
==
ప్రథమాంకము

[అప్పడు మహేంద్రుడు, బృహస్పతి, విశ్వకర్మ, కొందఱు
దిక్పాలకులు ప్రవేశించుచున్నారు]

విశ్వకర్మ:—మహేంద్రా! సన్నికాడికి సత్వరముగ రావించునంతటి
యనుగ్రహము నాపై దేవరవారి కేల కలుగవలెనో వినఁగోరు
చున్నాఁడను.

మహేంద్ర:—అచార్యా! మన సొకల్పము విశ్వకర్మ కెఱిగింపుడు.

బృహస్పతి:—అటుల యగుఁగాక! ఓయీ, విశ్వకర్మా! వినియుందువు
గదా చతుర్దశభువనకంటకుఁ డగు హిరణ్యకశిపు నంశంబున
నికుంభుఁ డను దుష్టదానవుఁడు జనించెననియు, నాదుష్టనిశాటు
నకు నిర్జరకోటుల గోటమీటంగల పోటుబాటులు సుందోప
సుందులను నందనులు జనించిననియు.

విశ్వ:—వినియుంటిని.

బృహ:—అదనుజాలు మహాభుజబలసంపన్నులు. అత్యద్భుత విక్రమ
ధురంధరులు. రాక్షసులగుటచే ససాధారణ క్రూరచిత్తులు.
ఈనై జగుణంబులకుఁదోషుగా వారు తపోబలముగూడ నార్జింపఁ
దలంచి వింధ్యాచలశృంగంబున దారుణతపము జేయుచున్నారు.

విశ్వ:—తపముచే దుస్సాధ్యములగు కార్యములు సుసాధ్యము లగును.
మఱియు—

తే. గీ. అగ్ని సంపర్కమునఁ జల్లనైన యుదక
మావిరి యయి యుత్కృష్టకార్యములఁ జేయు
మాడ్కి, సామాన్యఁడును తపోమహిమచేత
జనులు వెఱగంద నన్భుతశక్తిఁ బడయు.

1

మహేం:—

గీ. అవనిలోపలఁ జిరకాల మడఁగి యుండి
బొగ్గు క్రమముగా వజ్రమై పొలుచునట్లుఁ
జిరతరసమాధినిష్ఠుడై చెనట్టియైన
నతిశయప్రభావము గల్గి యడరుచుండు.

2

బృహ:—కొందఱుల్పులు తపఃప్రభావమున లోకాతీతమహిమాఘ్న
లగుటచేతనే వీరికిఁగూడ నాసగలిగినది.

విశ్వ:—వారితపము విఘ్నముజేయుటకు మీరు తగు ప్రయత్నములు
జేయలేదా?

బృహ:—చేయకేమి! ఏనెలంతుకల ముంగురు లినుపగోచులు గట్టిన
మహామునుల చిత్తముల బాధించు నినుపసాకెళ్లో— యేలతాం
గుల వాడిచూపులు చిరబ్రహ్మచర్యదీక్షాపరతాత్రులగు మహా
ష్టల హృదయంబులు చించుతూపులో— యేగరితల లావణ్య
ములు విరాగులమని విట్టివీఁగు పరమహంసలనుసైతము నడు
గంట ముంచివేయు సరోవరములో— యేచిగురుబొండ్ల కరార
వింద మృదుస్పర్శలు పరమతపోనిరూఢులగుమునులకు నియమ
ముల మఱపించి పరవశులఁ జేయు మత్తుమందులో— యేముద్దు
గుమ్మల హాసములకు, విలాసములకు విశ్వామిత్రాది మహా
ర్షులు సైతము దాసానుదాసులై నిశ్చలతపంబుల నేలపాలు
జేసిరో— అట్టి రంభను, మేనకను, నూర్వశిని, హరిణిని, ఘృతా
చిని, మంజుఘోషను వారితపముల కంతరాసుములు గల్పించి
రమ్మని పంపితిమి.

విశ్వ:—వారి ప్రయత్నములు సఫలము కాలేదా?

బృహ:—వినము:

గీ. రంభజతనంబు నిష్ఫలారంభమయ్యె
హరిణి బెదరిచూచుచు నింటి కరుగుదెంచె
మంజుషాష భాషలుడిగి మరలివచ్చె
నయ్యవస్థఁ జూచి ఘృతాచి యడలిపోయె. 3

మహేం:—విశ్వానుత్రునివంటి దృఢమనస్కునిఁ దనకు బానిసంజేసి
కొనిన మేనకయు, మహామహుడైన పురూరవశ్చక్రవర్తిని
వలపించి తనవిలాసంబు లను చురులలోఁ జిక్కుకొనఁ జేసిన
యూర్వశియు, ధననాయకునితనయుడైన నలకూబరునిఁ దనకు
వశపర్తిగాఁజేసిన రంభయుఁ దమకార్యంబులఁ గృతకృత్యలు
గాకపోవుటఁజేసి యచ్చరమచ్చెకంటు లాపనిని దీర్పజాలరని
మేము వారిదెస నిరాశ జెందితిమి.

విశ్వ:—వారిప్రయత్నములు నిరర్థకమగుటకుఁ గారణము లేకపోలేదు.
ఆవేశ్యలు వృద్ధులగుటచే—

గీ. వారు నవకంబుచెడిన పుష్పములసోల్కి
పడునుచెడిన కత్తులయట్లు పనికిరారు,
మదనదేవుండు వసియింప మానినట్టి
పాడుదేవాలయంబు లావనజముఖులు. 4

మహేం:—ఇది కొంతవఱకు నిజమె.

విశ్వ:—వారితపస్సులు సిద్ధిపొందినవా?

బృహ:—తమప్రయత్నములు నిష్ఫలములైనవని రంభాదులు మాకెఱి
గించిరి. అవ్వలివృత్తాంతముఁ దెలిసికొనిరమ్మని యమరచారు
లలో సగ్రగణ్యుడైన దేవభూతి నంపితిమి. అతఁడును వచ్చు
చుండును.

మ హేం:—అదె వచ్చుచున్నాడు.

[దేవభూతి వ్రవేశించుచున్నాడు]

దేవభూతి:—మ హేంద్రా! జయము జయము.

మ హేం:—దేవభూతి! దానవతపోవృక్షములు పుష్పించి క్రమ క్రమముగా ఫలించినవా?

దేవభూ:—తన యనుగ్రహరసముబోసి పెంచి ఫలింపజేయుటకుఁ బరమేశ్వరి సిద్ధముగానుండఁగా నవి మేలఫలింపకుండును?

బృహ:—వృత్తాంతమంతయు సవిస్తరముగాఁ దెలుపుము.

దేవభూ:—దేవా! అందుకే వచ్చితిని. చిత్తగివుండు! అత్తైతొంగున నచ్చరణేమలు దేవరవారిచే నియుక్తలై విధ్యాచలకాంతారంబునకుం జని నర్మదానదీతీరంబునఁ దపోనిష్ఠాగరిష్ఠులైన దానవేంద్రులం గని మోక్షమూర్తులు చిగురించునట్లు— పాషాణంబులు స్రవించునట్లు— హరిణంబులు మున్నగు మృగంబులు మేఠలుమాని చెవులు నిక్కఁబెట్టి యాళించునట్లు— పంచమస్వరంబున గానంబుసేసియు, మంజుమంజీర ఝణఝణనాదంబులు వీనులకు విందులుసేయునట్లు నృత్యంబులు గావించియు, నమృతరసంబు జలికెడు పలుకుల సుభాషించియు, మారుని శిలీముఖంబులవంటి కటాక్షవీక్షణంబులం బఱపియు, నానావిధ శృంగారచేష్టలంజేసియు దానవేంద్రుల మనంబులు నించుకేనిఁ జలింపజేయుఁజాలక సిగ్గునం దలలువంచుకొని వెండియు దేవరవారి సన్నిధికి వచ్చిరిగదా!

మ హేం:—అదియంతయు విన్నాము.

బృహ:—తదనంతరవృత్తాంతమే వినఁదగినది.

దేవభూ:—పరమేశ్వరి యెంతకాలమునకుఁ బ్రత్యక్షము గాకపోవుటచే సత్వరమ కృతకృత్యులు గాఁ దలంచి యాదనుజనాయకులు—

సీ. మదపుటేనుఁగులట్లు మనసారఁ గొన్నాళ్లు
 పర్ణభక్షణజేసి బ్రతికినారు
 ఏడుపంకులయట్లు లిచ్చమై గొన్నాళ్లు
 మంపలతోఁ బొట్ట నింపినారు
 తిమితిమింగిలములతీరునఁ గొన్నాళ్లు
 జలములో వాసము సలిపినారు
 త్రొఁచుబాములయట్లు తనివొందఁ గొన్నాళ్లు
 గాలినే తిని యుండఁ గలిగినారు

ఆ వె. మండువేసఁగులను మట్టమధ్యాహ్నమం
 దై నుచిచ్చులకును నంతరమున
 నిలిచి యుగ్రతపము శిలలట్లు పులలట్లు
 చెక్కుచెదరకుండఁ జేసినారు.

5

మహేంద్రుఁడు:—తరువాత తరువాత?

దేవభూ:—దేవా! ఆదారుణతపంబుఁ జూచి వనచరులు భూచరులు
 భేదరులు భయంబును విస్మయంబును డెందంబున మల్లడిగొన
 హాహాకారంబులు గావించిరి.

బృహ:—అది నిజముగా నతిదారుణమైన తపమే.

విశ్వ:—కష్టమేగదా ఫలమునకు హేతువు.

మహేంద్రుఁడు:—తరువాత తరువాత?

దేవభూ:—దేవా! తరువాత వారు నిర్వికల్పకసమాధిలో నుండిరి.

అత్తఱి—

ఉ. చీమలు తచ్చరీరములఁ జేర్చెను బుట్టలు, హారముల్బలెన్
 బాములు కంఠసీమలను బ్రాఁకెను, గూడులుగట్టె తజ్జటా
 స్త్రోమములన్ విహంగములు, చూపలు వారిని రాతిబొమ్మలా
 యేమని సంశయింప, దప మేర్పడఁజేసిరి తక్కి చేష్టలన్.

6

మహేం:—అని దేహములుగావు లోహములేమో? ఈ తప మశ్రుత పూర్వము. తగువాత?

దేవభూ:—అప్పుటికిని లోకపితామహుడు సాక్షాత్కరింపకపోవుటచే వారు తీక్షణధారల ఖడ్గంబులు చేతఁబూని తమ శిరంబులు ఖండించి యగ్నిహోత్రున కాహుతిజేయ సంకల్పించి కరవాలంబులు కంఠసీమలం జేర్చునరికి—

చ. కలకలలాడు నాలుగుమొగుంబులతోఁ గరుణారసంబులకొ
మొలుకు విశాలనేత్రములతో వినయంబున భక్తియుక్తులై
కొలిచి పొందువచ్చు మునికోటులతో నతిశాంతమూర్తితో
జలజభస్మంబు కట్టెనుట సన్నిధియయ్యె ననుగ్రహంబుతో. 7

మహేం:—ఇకఁజెప్పనేల! అతఁడు కోరినవరము లిచ్చినాడన్నమాట.

బృహ:—దేవభూతి! పరమేష్ఠి వరములిచ్చెనా?

దేవభూ:—ఏల యాయకుండును? కోరిన వరములన్నియు నిచ్చెను.

బృహ:—వా రేమివరములఁ గోరిరి?

దేవభూ:—దేవా! చిత్తగింపుడు. మొట్టమొదట వారు తమ కమరత్వము బ్రసాదింపుమని యడిగిరి.

మహేం:—భక్తవత్సలుడైన పరమేష్ఠి వెంటనే యిచ్చెనుగాఁబోలు!

బృహ:—ఇచ్చుటకేకదా వచ్చినది?

దేవభూ:—దేవా! అట్లుగాదు. ఆమరత్వముదక్కఁ దక్కిన వరములన్నియు నిచ్చెదనని పరమేష్ఠి పలికెను.

మహేం:—అంతటితో వారు సంతృప్తులైరా?

దేవభూ:—ఎట్టులో వా రొప్పుకొనిరి.

బృహ:—ఇతరవరము లేమడిగిరి?

దేవభూ:—ఇదిగో! విన్నవించుచున్నాఁడను—

గీతమాలిక. కమలనాభునిచేతఁ జక్రంబుచేత

నమ్మహేశ్వరుచేత శూలమ్ముచేత

కుధరవైరిచేతను శతకోటిచేత
 జలజనాయకుచేతఁ బాశంబుచేతఁ
 గాలదండముచేతను గాలుచేతఁ
 బావకునిచేత నితరదిక్పతులచేత
 నమరసంతతిచేత గ్రహశ్చిచేతఁ
 దంత్రములచేత సర్వమంత్రములచేతఁ
 జాప్తలేకుండ వరమిచ్చి కావుమనుచు
 నంజలిఘటించి ఫాలగుం దనురవరులు
 వేయి తెఱఁగుల నుతియించి వేడుకొనఁగ
 నడిగిన వరంబు లన్నియు నజూఁ డొసంగె.

8

మహేం:—భక్తులుచేసినపొగడ్తలకుఁ బద్మగర్భుఁ డుబ్బెనుగాఁబోలు!

బృహ:—పొగడ్తల కుబ్బునివారు, దూషణములకుఁ గోపింపనివారు
 నెవ్వరు?

విశ్వ:—ఇవియేనా వరములు? మతేవయున నున్నవా?

దేవభూ:—కామరూపముగూడ వా రిమ్మని యడుగ నదియుఁ బ్రసా
 దింపఁబడెను.

మహేం:—అది లేకుండిన వారియాగడములు పూర్తిగా నాఁగుటెట్లు?

బృహ:—అమరత్వ మియ్యకపోవుట కీడులోమేలు.

మహేం:—పితామహుఁడు చేసినదంతయు మేలే. దేనికిసంతసింతుము?

బృహ:—దేవభూతి! తరువాత నేమిజరిగినది?

దేవభూ:—అనంతరము వారు పరమేష్ఠికి సాష్టాంగదండప్రణామంబులు
 గావించి, యతఁడు తిరోహితుఁడైనపిదప దానవగణసమేతులై
 నిజపురంబున కరిగిరి.

మహేం:—ఇప్పుడు వారి సొకల్పమేమో?

దేవభూ:—అది దేవరవారే యూహింపవలయు.

బృహ:—వాడు చేయుపని మనకుఁ దెలియకపోలేదు.

మ. దనుజానీకముఁ గూర్చి వేలుపులమీఁదన్ నాఁగి దండెత్తుటో
మునులంజాపుటో యాగము లెఱుచుటో పూఁబొండ్లహింసించుటో
మనుజు లెఱ్ఱిలఁ బల్లియల్ పరశుగామప్రీతిఁ గావించుటో
పనియైయుండును దానవేంద్రుల కికన్ బ్రహ్మాండముల్భీతిలన్. 9

మహే:—ఆహా! నాకలోకమునకు మరల గొప్పవర్తక యాసన్నమై
యున్నది గాఁబోలును!

సీ. స్వర్ణవాఙ్మతముల్ పారిజాతంబులు

నసురభోగ్యులై యమరు నింక

సందనంబును హరిచందనంబును గూడ

దనుజనాయకులకు దక్కు నింక

సంతానములు దేవసంతానములతోడ

రక్క-సి గములచేఁ జిక్కు నింక

మందారములకును బృందారకులకును

కడలేని యెడబాటు గలుగు నింక

గీ. యమరథానికి నే దూరమగుదు నింక

సురభి వారిచే మిక్కిలి స్రుకు- నింక

వై జయంత మెంతయుఁ బాశుపదేడు నింక

దై వసమితికిఁ బాటులు దప్ప వింక.

10

విశ్వ:—మహేంద్రా! ఎప్పుడో రాదలంచిన యాపదలను గూర్చి
యిప్పుడు విచారించినఁ గార్యమేమి?

బృహ:—పూర్వరాక్షసులు గావించిన దుష్కృత్యములు ననుభవించు
టచే నవియన్నియు నిప్పుడుఁగూడ జరుగునని మహేంద్రుఁడు
భయపడుచున్నాఁడు. ఈ భయముచేతనే మేము నిన్ను రావిం
చితిమి.

విశ్వ:—ఈవిషయమున నేనేమిచేయఁగలను?

మహేం:—విశ్వకర్మా! నీ వనల్పవస్తుకల్పనాచార్యము గల మహా శిల్పివి. అఘటన ఘటనా సమర్థుడవు. అసాధారణ ప్రతిభా శాలివి. కావున, దనుజదానవ రాక్షసప్రవరులకు మర్భేద్యమై మర్గమమైన సూతనపురంబు నొక్కదానిని నీవు నిర్మించి నాకొనంగుము. దురాచారులు వేల్పుచిట్టిపై దాడివెట్టినప్పుడు పుత్రమిత్రశత్రుసమేతముగా, పరివారసమేతముగా నేనాపురంబునఁ దలదాచుకొని శుభదినములు వచ్చువఱకు గంఠుడ వచ్చును. ఈ కార్యము నీకుఁజక్క నితరులకు సాధ్యముగాదు. ఇయ్యది దేవహితము, సకలలోక కల్యాణకరము నగుటచే నీమనీషావిశేష మంతయు వినియోగించి యచిరకాలంబునన దాని నిర్మించవలయునని వేడుచున్నాఁడను.

బృహ:—ఇది మహేంద్రునికోరికయే గాదు; సర్వదైవతమనోరథమని నీవు గ్రహింపుము.

విశ్వ:—మహేంద్ర బృహస్పతులారా! నావంటి యల్పుని మీ రింత పెద్దజేసి ప్రార్థింపవలయునా? ఇట్లు చేయవలసినదని మహేం ద్రుఁడు నన్నాజ్ఞాపించినచో నాచేతనై నపని నేను జేయనా? నిర్జరకోటికి— ముఖ్యముగా మహేంద్రునకు నే నేదే నుపకారము చేసి ధన్యుడనగుటకు నవకాశము గలిగెనేని నేను మహా నందభరితుడ నగుచును. కాని, యీ విషయమున నా ప్రయత్నము నిరర్థకమగునని తలంచెద.

మహేం:—ఏల నిరర్థకమగును?

బృహ:—పురనిర్మాణము నీచేతఁ గాదా?

విశ్వ:—చేతఁగాకపోలేదు. కాని, యెట్టిపురము నిర్మించినను రాక్షసులు కామరూపము, షరమేష్ఠిచే వరముగాఁ బడయుటచే వారనా

యాసమాగ దానిబ్రవేశించి మిమ్ము బాధింతురు. అందుచేత నది నిర్ణయకమంటిని.

మహేం:—అట్లయిన నిర్ణయలయాశ లడుగంటినవా?

బృహ:—దుర్జయులగు రాక్షసులచే నిర్ణయలు మాఖము లనుభవింపక తప్పను.

విశ్వ:—మహేంద్రా! దానవుల విజృంభణ మరికట్టుటకు నా కొక్క యుపాయము తోచుచున్నది. ఎప్పటికయిన వారు స్త్రీల వల ననే నిర్జింపబడవలయునుగాని శస్త్రాస్త్రములచేత నిర్జింపబడరు.

మహేం:—ఆతంత్రముఁ బ్రయోగించి కృతకృత్యులము గాలేకపోతిమి గదా!

బృహ:—ఆప్రయత్నము చర్చితచర్చణము.

విశ్వ:—రంభ మొదలగు నప్పరఃకాంతల మించిన మించుఁబోడి లభి యుచినపక్షమున దానవులు దానివలపునందగిలి దీపకల్పిక ఫల మనిభ్రమించి దానిపైఁబడినశించుపురుగులమాడ్కి నశియింతురు.

మహేం:—అట్టి జగదేకసుందరి యెక్కడనున్నది?

బృహ:—భావమునం దుండవలెనుగాని ప్రత్యక్షముగ నుండు టరిది.

విశ్వ:—బ్రహ్మదేవుని సృష్టిలో నట్టి కాంతాలలామ లేదు.

బృహ:—పూర్వము నారాయణమహర్షి తన యనుభావవిశేషమున నూర్వశినిసృష్టించినట్లు మహానుభావుఁడెవఁడైన నొకయపూర్వ కాంతను సృష్టింపవలయు.

మహేం:—మిత్రమా! విశ్వకర్మ! అనన్యవస్తునిర్మాణ నైపుణీ ధురంధ రుడవైన నీవె యిట్టిమహోత్కృష్టకార్యమునకుఁ గడంగి కృత కృత్యుడవు గావచ్చునని నేఁ దలంచెద.

విశ్వ:—నిర్జరాచార్యుని యాశీఃప్రభావంబునను మీ యనుగ్రహ విశేషంబునను నా కట్టిప్రజ్ఞ యించుక గలదు. నే నిట్టిసృష్టి చేయఁ

గలనో లేనో యని శంకించి నా ప్రతిభావిశేషమును నేన పరీక్షించుకొనవలయునని యొకకాంతారత్నమును సృజించితిని. తిలోత్తమ యని యామెకు నామకరణము జేసితిని. ఆమెయు నామెంటు నిక-డికివచ్చినది గాని, తిరస్కరణీవిద్యాప్రభావమున నెవ్వరికిని గనఁబడకుండఁ జేసితిని.

మహేం:—(ఆశ్చర్యముతో) ఏమీ! ఇదివఱకే సృజించితివా?

బృహ:—అది విస్తాశముగా మనమనోరథసిద్ధిచేయఁగలదని నమ్మెద.

మహేం:—లోకోత్తర లావణ్యసమేతమైన తిలోత్తమను గనుఁగొన నాచిత్తము తత్తటపడుచున్నది. కావున, సత్వరమ తిరస్కరణిం దొలఁగింపుము.

విశ్వ:—అట్ల చేయుచున్నాఁడ. అదిగో! తిలోత్తమ మీయెట్టయెగుట నిలిచియున్నది.

[అప్పుడు తిలోత్తమ ప్రవేశించుచున్నది]

తిలోత్తమ:—జయము. జయము. త్రిలోకాధినాథా! ఆచార్యా, అభినాదను చేయుచున్నదానను.

మహేం:—(ఆశ్చర్యముతోఁ జూచి) మిత్రమ! విశ్వకర్మా! ధన్యోస్మి. ధన్యోస్మి.

తే. గీ. శ్లాఘనీయంబు నీమనీషావిశేష,
మఖిలలోక సమ్మోహన మతివమూర్తి,
దేవకార్య సాసిద్ధి యీతెఱవరూపుఁ
దాల్చి నేత్రపర్వముగఁ బ్రత్యక్షమయ్యె.

11

బృహ:—విశ్వకర్మా! పరమేష్ఠికి శక్యముగానిదని నీవుచేసితివి. చతుర్ముఖుఁడు నిన్నుఁజూచి సిగ్గుపడవలసినదె. చూడు!

క. చఱలాక్షితోడ సరిగా

నుపమింపఁగఁ దగినవస్తు వుండమి భువిలో

నుపమానంబును దానికి

నుపమేయంబు నిదె యంచు నూహింతు మదిన్. 12

విశ్వ:—దేవా! ఇది ఘుణాక్షరన్యాయమున వచ్చిన ప్రశస్తిగాని
నా ప్రతిభావిశేషమున వచ్చినదిగాదు. లోకపితామహుడైన
పరమేశ్వరుడట నేనిలుచుటకైన దగునునా?

మహేం:—నిన్ను మేము తగినట్లు స్తోత్రముచేయఁజాలము. ఈసుందరి
వలన మా కార్యసిద్ధి యగును.

బృహ:—నీవు నిర్జరకొటి కృతజ్ఞతకుఁ బాత్రువు.

విశ్వ:—అయ్యా! ముందుగా స్తోత్రము చేయఁదగకు. కార్యసిద్ధియైన
పిదపఁ బొగడవలసినఁ బొగడవచ్చును.

బృహ:—మా కార్యసిద్ధి యైనదనే భావించుము. ఏలయన దీని చక్కఁ
దనము రక్షకులను భ్రమింపఁజేయఁదగినది.

గీ. తొడలబెడఁగున రంభను ద్రోసివేయు

వాలుచూపుల హరిణిని బేలుపుచ్చు

మంజుఘోషను గెల్పును మాటతీఁపి

దీనిగుణములు వర్ణనాతీతము లహా!

13

విశ్వ:—ఈమెకు మనము కర్తవ్య ముపదేశింపఁదగును.

మహేం:—అవశ్య మట్లే చేయుదము.

విశ్వ:—తిలోత్తమ! నీవు సర్వదేవతాప్రీతికరమైన కార్య మొకటి చేయ
వలయు. అందు నీవు కృతకృత్య వగుదువేని సకలలోక కల్యాణ
మగును.

తిలో:—తండ్రీ! శక్యమైన కార్యము నేఁ దప్పక చేసెద.

మహేం:—కళ్యాణి! అది నీకు సాధ్యమైన కార్యమె. సావధానవై
వినుము. సుందోపసుందు లను రాక్షసులు మహోగ్రతపంబు
జేసి పరమేష్ఠిని మెప్పించి మేటివరంబులం బడసిరి. వారు

నాకమునకే గాక మర్త్యశాతాశలోకములకుఁ గూడ మహాప
కారముఁ జేయుదురు.

తిలోః—ఆవిషయము మీప్రసంగమువలన నిదివఱకే వినియుంటిని.

మహేంః—నీ వా దానపులిద్దఱికడకరిగి నీయగణ్య తార్కుణ్య లావణ్య
ములఁ జూపి వారిని వలపించి మత్తిభ్రమము గలిగించి వారి
కన్యోన్మయైరంబు గల్పించి వారి నీయుద్యమమునుండి మరల్చు
వలయు.

తిలోః—మహాప్రభు! రంభానులైన దేవవేద్యాంగనలకు సాధ్యముగాని
యీపని నాకు శక్యమగునా?

బృహః—వారు యౌవనమంతయుఁ జెల్లిపోయిన ముసలివేశ్యలు. నీవు
నిసమిస లాడుచున్న నిడుజవ్వనివి. కావున, నీవు నారింబడఁ
ద్రోసి నీవలలో వైచిక్షానఁగలవు.

తిలోః—నాయందలి యనుగ్రహముచే మీరు చచ్చు మిక్కిలి పొగడు
చున్నారు. కాని, నాకడ నట్టిప్రజ్ఞ యున్నదని నేను దలంపను.
వృద్ధవేశ్యలు తమ యనుభవముచేతఁ బలుమాయలు పన్ని
పెక్కుఁ హూయలుచేసి వాక్చాతుర్యముచేత నెట్టివానినైనఁ
బడఁద్రోయఁగలరు. నేనో యనుభవములేనిదానను. ఆరితేనిన
దానను గాను.

మహేంః—ఓసీ! ముద్దులమాటలైనమాటలచేత మమ్ము బేలుపుచ్చఁ
దలంచితివా. చక్కఁదనంబు గర్వమున నీవు చతురోక్తుల నాడు
చున్నావు. చూడు! ఇంక దైత్యసంహారమునకు నాగరథాశ్వ
సన్నాహసమేతమైన యుద్ధముతోఁ బనిలేదు. ఆయుధముల
మాట దలఁపనక్కఱయే లేదు. ఏలయన?

సీ. సమ్మోహనాస్త్రంబు చందంబునను నీను
రూపముండఁగ వేతె చాపమేల?

హృదయంబుభేదింప నెనలేని క్రొవ్వాడి
 చూపులుండఁగ వాడితూపు తేల?
 యెలవెన్నెలలువోలెఁ గులలేని మందహా
 సములుండఁ జంద్రహాసము లిఁకేల?
 తేనియల్ చిలికెడు తియ్యని జలిబిలి
 పలుకులుండఁగ వేఱె ములుకుతేల?

గీ. కామరథ రథాంగమవోలె ఘననితంబు
 చక్రముండఁగ మఱి యన్యచక్ర మేల?
 యసురనిధనసాధనములౌ నాయుధంబు
 లన్ని నీకడనున్నవో యాబుజాక్షి.

14

బృహ:—మహేంద్రా! నిజము. విశ్వకర్మ సృష్టించి యిచ్చిన నారీ
 కూపకమైన యాయాయుధవిశేషముచేత నీవు—

గీ. చేతఁ గులిశంబు దాల్చక, చెక్కుచెదర
 కుండ, మేనఁ జెమ్మట గ్రమ్మకుండ, మెడను
 వెలయు మందారమాలిక నలఁగకుండ,
 నసురనాథుల గెల్చెద వశ్రమమున.

15

తిలో:—దేవరవారియాజ్ఞాబలము నాచేత నేదైనఁ గొంతపనిచేయింపఁ
 గలుగును గాని సహజముగ నాయం దట్టి సామర్థ్య మేమియు
 లేదు. భగవానుఁడు కామదేవుఁడుగూడ నాప్రయత్నమునకు
 సాయపడునేని, కార్యసిద్ధి యచిరకాలంబునఁ గాఁగలను.

విశ్వ:—ఇది కామదేవుని కిష్టమైనపనియే గదా?

మహే:—నాకూరిమిచెలికాఁడైన మదనదేవుఁడు బృందారకబృంద
 తేమంకరమైన యీకార్యమునందుఁ దోడుపడఁడా?

బృహ:—తోడుపడక యతఁ డూరకుండఁగలఁడా? భాస్కరుఁ డెండ
 కాయకుండఁగలఁడేని, నిశాకరుఁడు వెన్నెల ప్రసరింపకుండఁ

గలఁడేని, వాయువు వీవకుండఁగలఁడేని, మన్మథుఁడు పూవు
టమ్ములఁ జిమ్మకుండఁగలఁడు.

మహేం:—ఈ కార్యమువలన నాతని కేమియు శ్రమము లేదు. ఏలయన—

తే. గీ. పొలఁతికన్నుల నమ్ములపొదులు జేసి

వెడఁదకనుబొమల్ సింగాణి విండ్లు జేసి

యేయవచ్చు రక్కసులను, దీయ విల్లుఁ

బూవుటమ్ములు తనయింట మూలవైచి.

16

బృహ:—ఔను! తిలోత్తమయే మన్మథుని యాయుధపేటిక.

విశ్వ:—తిలోత్తమ! మహేంద్ర దేవ గురువులు నన్నొక పెద్దజేసి,
నావలనఁ బ్రయోజనంబు గలదని కోరినందుకు, నేను నిర్మించి
నందుకు నీప్రతిభావిశేషము సర్వముఁ జూపి, దనుజనాయకుల
నిధనం బాపాదినపవలయు.

మహేం:—తప్పక యట్లే యగుఁగాక!

తిలో:—తిలోకాధినాథా! చిత్తగింపుము.

శా. దేవా! నీదయయున్న పక్షమున దై తేయేంద్రసంహారముఁ

గావించుంజుమి, యైదునాల్గగడువుఁ నాకిమ్ము, సంతోష పా

రావారంబునఁ దేలియాడ నమరవ్రాతంబు, వేగన్నులఁ

నీ వానందభవాశ్రుల న్విడచి న స్త్రీతి నిష్ఠలోకింపఁగఁ.

17

బృహ:—తథాస్తు. తథాస్తు.

మహేం:—కల్యాణీ! నీ వీ పనిమీఁద సత్వరముగఁ బొమ్ము. నీకుం

జెలిమికత్తెగా మంజుఘోషం దీసికొనిపోమ్ము.

విశ్వ:—ఔను! ఈ కార్యమున సాయముజేయుటకు మఱియొక పడంతి
యుండవలయును.

తిలో:—చిత్తము దేవా! అట్ల చేసెద.

మహేం:—నీపయనము సుఖావహముగా నుండుఁగాక!

బృహ:—కల్యాణీ! ఇంక నాలస్యమొందుకు. పొమ్ము.

మ. కలుగుగావుత నీకు మాగళ, మమోఘశ్రేయముల్ గూర్చు ది
వ్యులయాశీస్సులు బ్రోచునిన్ననిశము, న్నాబోడి పూవిల్లుఁడు
మెలఁగు నీకనుసన్న నీకుయశము విశ్వంబునం దెల్లెడ
వెలయు జారణ యక్షకిన్నర వధూ విద్యాధరీ గేయ మై. 18

తిలో:—నిర్జరాచార్యుని యాశీర్వాదము కామితార్థ సిద్ధిప్రదముగదా!

బృహ:—నిర్జరేంద్రా! ఈ కార్యానంతరమునఁ దిలోత్తమ నీయాస్థాన
వేశ్యలలో సగ్రగణ్యగా నుండవలయు.

మహే:—అందుకు సందియమేమి? రంభాదులకంటె నధిక గౌరవము
నకుఁ బాత్రమగుఁగాక!

తిలో:—మహాప్రసాదము.

(అందఱు నిష్క్రమించుచువన్నారు)

ఇ ది

ప్రథమాంకము.



తి తో త్ర మ

ద్వితీయాంకము

[సుందుడు, ఉపసుందుడు, మంత్రియైన శంబరుడు
ప్రవేశించుచున్నారు]

శంబర:—(సుందుని జూచి) మహారాజా! భ్రాతృసమేతులై దేవర
వారు వింధ్యాచలశృంగమున సకల జగజ్జేగీయమానముగ
మహోగ్రతపంబు గావించి పరమేష్ఠిని మెప్పించి యనన్య
సాధ్యములగు వరములం బడసి దేవ దానవ మానవ దుర్నిరీక్ష్య
తేజోబల దర్శితులై మనంబులకుఁ గన్నులకు నపూర్వపర్వముఁ
జేయుచుండుటఁజేసి మేమందఱముఁ గడుంగడు ధన్యులము.
మీపూర్వులైన హిరణ్యాక్ష హిరణ్యకశిపుల తరువాత నింతటి
యుగ్రతపంబుజేసి, యిన్ని మహావరములఁ బడసినవారు మన
దానవకులములో నెవ్వరు లేరు. అణగిపోయిన దానవుల
యదృష్టములు మరల మూర్తులుదాల్చినట్లు మీయిరువురు
వెలయుచున్నారు. దానవకల్పవృక్షములగు మీయన్నదమ్ముల
భుజశాఖాచ్ఛాయలంజేరి దనుజులు చల్లగ సుఖించు మేలు
దినములు వచ్చినవి.

సుందుడు:—శంబరా! తపస్సమాప్తియు దుర్లభవరప్రాప్తియు నైనది
గావున నింక మన కర్తవ్యమేమో తెలియఁగోరుచున్నాడను.

ఉపసుండు:—అన్నయ్యా, కర్తవ్యముపదేశింపనేల? తత్ఫలము సం
పూర్ణముగా ననుభవించుటయే.

సుందుఁడు:—

తే. గీ. దానవేంద్రతేజంబు నిద్రాణ మగుట
నకట! తేజోదరిద్రాణ మైనయట్టి
విశ్వ మస్మత్ప్రతాపాగ్ని వెలయునట్లు
దండయాత్రలు సలుపంగఁదగును మనకు. 1

ఉపసుంద:—అన్నయ్య! అదియే నా సంపూర్ణమైన మనోరథము.
నాభుజములు దేవమర్దనమునకై తత్తటపడుచున్నవి.

శంబర:—శూరాగ్రేసరులారా! మీ ప్రతాపమునకు మీ భాహుబల
మునకుఁ దగిన తెఱంగునఁ బలికితిరి. దనుజ దానవ రాక్షస
శ్రవణ భూషణంబు లైన యీ భాషణంబులచే మామనస్సులు
నిరుపమానందభరితములై నవి. అమృతరసమును వర్షించుచున్న
యిట్టి పలుకులు మీనోటనుండి యెప్పుడు వెడలునా, పాడు
దేవతలచే నడఁచివేయఁబడిన దానవు లెప్పుడు మరలఁ దల
యెత్తుదురా, స్వర్గలోక మెప్పుడు ముట్టడించి యాక్రమింతురా
యని నామనంబు మేలుకాలము నిరీక్షించుచున్నది. ఇక మేము
ధన్యులమైతిమి. సమరసన్నాహంబు సేయుమని దండనాథుల
కాజ్ఞాపింతునా?

సుందు:—శంబర! మన మెవ్వరెవ్వరిం జయింపవలయును? ముందుగా
మన మెవ్వరిమీఁద దాడివెడలవలయు?

ఉపసుం:—అన్నయ్య! వీరువా రననేల? దివ్యుల నందఱ జయింపవల
యును. ముందుగా రాక్షసగుల ద్వేషియైన దేవేంద్రుని, వాని
యనుచరు లైన దిక్పతులను నిర్జించి, యమరావతమునుండి
పాత్రద్రోలవలయును. తక్కినవారిమాట పిమ్మటఁ జూచు
కొందము.

శంబర:—దేవా! ఇగ్రుం డొక్కడే రాక్షసకులదేవునిగాఁడు. నారా
యణుఁడును ఫాలలోచరుఁడును మొదలగువా రందఱుఁ గూడ
మనపట్ల నట్టివారే. కావున నందఱు జయింపఁదగినవారే.

ఉపసుంద:—శంబరా! నీపలుకులు నిజము. అట్లయిన దానవ చమూ
సమూహంబులఁ గూర్చుకొనిపోయి—

సీ. నశిసమద్రంబున నారాయణునిఁ ద్రోసి

వల్లకాటికిఁ బంపి వామదేవు

బలవర్ధుని భాహుబలమర్ధనముజేసి

యగ్నిదేవునిశిఖలంటఁ గోసి

దండపాణినిబట్టి తగినట్లు దండించి

మూర్ఖుని నిరుతిని మూలనొక్కి

పాశబద్ధునిజేసి వరుణు నబ్ధిని ముంచి

యెఱ్ఱై వాయువు నెగురఁగొట్టి

గీ. ధనను నిక్షేపములనెల్లఁ ద్రవ్వి దోచి

భూతనాయకుఁకుఁ జిప్ప చేతికిచ్చి

యసురరాజ్య సంస్థాపన మాచరించి

యెల్లభవనముల్ స్థిరముగా నేలవలయు.

2

శంబర:—అయ్యా! మీరెల్లవిధముల శ్లాఘాపాత్రముగఁ బ్రసంగించిరి.
బ్రహ్మదేవునిగూడ గెలువవలయు ననుమాట మీనోట రాక
పోవుటకుఁ గల కారణమేమి?

సుంద:—(నవ్వి) పితామహునిగూడ జయింపవలసినదేనా?

ఉపసుంద:—జగత్పితామహుడైన పరమేస్థి మాతపంబుమెచ్చి యను
గ్రహంబువెంపున వరంబులనిచ్చెఁ గావున వానిజోలికిం బోవుట
యధగ్గుమని నేడలంచెద.

శంబర:—ఈ మెత్తదనమే మొదటినుండియు మనకొంపఁదీయుచున్నది.

పితామహుడు వరంబులిచ్చినందుకు మీ రాయనయెడఁ గృత
జ్ఞులు గావలయునా? పితామహుడు చేసినతప్పులు మీమనం
బునకు బాడకట్టుటలేనాగా? నామనంబున నవియెల్ల ముద్రిత
ములై యున్నవి. మీరు నిరాహార్యులై గాలిమేపరులై జలాశ
నులై ధూమభక్షకులై యూర్ధ్వబాహులై యేకపాదులై
పంచాగ్నిమధ్యంబున—మహాగ్రగ్రీష్మాతపంబున—వానకాలం
బునఁ జలికాలంబున నానాబాధలంబడి మేనులు కృశింపఁజేసి
జీవచ్ఛవంబులై ప్రాణావశిష్టులై యున్నప్పుడగదా మీకతఁడు
సాక్షాత్కరించి వరంబులిచ్చినది? మిమ్మంత కష్టపెట్టినందుకు
నికముందైన దానవుల నెవ్వరిని బాధింపక వెంటనే వరము
లిచ్చెదవుగదా, యిచ్చెదవుగదా, యిచ్చెదవుగదా యని యడిగి
యిచ్చెద నిచ్చెద ననిపించి పెళ్లుపెళ్లున ముసలిపండ్లు డూడునట్లుఁ
జెంపకాయలు కొట్టవలదా?

సుండు:—శంబరా! ఆతాతపై నీకు నమిత్రాగ్రహముగలదే.

ఉపసుం:—ఇతఁడు చెప్పినమాట సరియే కాని—

శంబర:—నేను చెప్పినమాటలు శిలాక్షరములు.

సుండు:—అమాత్య! కమలాసనుఁడు పురాణపురుషుఁడు. పూర్వ
కాలమునుండియు మన రాక్షసుల కనేకవరము లిచ్చిన మహా
త్ముఁడు. అది యటుండ—

శే. గీ. కష్టపడకుండ ఫలములు గలుగుటెట్లు
లడుగకుండంగఁ బెట్టునే యమ్మయైన
నన్నిపంట లిచ్చునె నేల దున్నకుండఁ
దపములేకుండ వరములు దక్కఁగలవె?

3

ఉపసుం:—మాయన్న సెలవిచ్చినట్లు పితామహుడు వందనీయుఁడు.
వారిజ్ఞోలికిఁ బోవలదు.

శంబర:—శంకరునిజోలికిఁ బోవచ్చునా?

ఉపసుం:—ఆతఁడు తఱచుగా మనరాక్షసుల కపకారము జేసినవాఁడు కాఁడు.

సుండు:—ఆవిషయమై మన మాలోచింపవలెను.

శంబర:—మహాతపస్వక్లేశమున మీ శరీరములతోఁబాటు బుద్ధిగూడ కృశించి యుండవచ్చును. లేకున్నఁ బూర్వచారిత్రమేల జ్ఞప్తి యుండదు?

ఉపసుం:—ఆ పూర్వచరిత్రమేదో కొంత చెప్పుము?

శంబర:—ఆలాగన్నారు బాగున్నది! కృతయుగములో మన పూర్వు లలో నగ్రగణ్యులని చెప్పఁదగిన త్రిపురాసురులు శతానందుని మెప్పించి దుర్లభవరంబులు బడసి కృతకృత్యులై దానవ విశ్వ కర్మ ప్రభావంబున నాకసంబున మూఁడుపురంబులు గట్టుకొని, యసాధారణ తేజస్సొపన్నులై లోకవంద్యులై యుండఁగా దివ్య లనూయాగ్రస్తులై వారిని నాశనముజేయుమని మహేశు నడిగిరి.

సుండు:—అప్పుడు మహేశుఁ డేమిచేసెను?

శంబర:—చిత్తగింపుఁడు!

సీ. ధారుణీమండలి దనస్యందనముఁజేసి

ప్రామినుఁగముల గుఱ్ఱములఁజేసి

రాజీవగర్భుని రథసారథినిజేసి

రవినిశాకరులఁ జక్రములఁజేసి

బాగారుకొండను సింగాణిఁగాజేసి

నాగేంద్రు వింటికి నారిఁజేసి

నారాయణునిఁ గ్రూర నారాచమునుజేసి

యంబురాశిని నిషంగంబుఁజేసి

గీ. భస్మపటలాంబు గావించి పట్టణముల
సమరముల దానవేంకట సంహరించి
యట పురారాతి యనుపేర ఖ్యాతిగాంచె
నతఁడు మనకిష్టుడగుట హాస్యాస్పదంబు. 4

సుందః—అది వేల్పులందఱుఁ గుట్రచేసి చేసినపని గాని శంకరుఁ
డొక్కఁడే సలిపిన యెగ్గు గాదు. అదియుచుఁగాక—

ఆ. వె. నిండుమగతనంబు నీలకంఠుని మునుఁ
గాన మాఁడుతనము గలకు కొంత
యట్టివానిమీఁది కరిగి నిర్జించిన
నేమి పోరుషంబు నేమి కీర్తి? 5

ఉపసుం:—అట్లయిన వానిజోలికి మనము పోవద్దు. ఆఁడువాండ్రను
గొట్టుటకా మన ప్రతాపము?

శంబర:—పితామహుఁడు మనకువరప్రదాత. శంకరుఁడు సగమాఁడుది.
కావున వారు మనకు వందనీయులు. ఇక దండయాత్ర యెవరి
మీఁద సలుపవలయును? మనకందఱుఁ జుట్టములే!

ఉపసుం:—ఇక జయింపవలసినవారు లేరా? నిరంతరదానవకులద్వేషి
యైన నారాయణుఁడు లేడా? వాఁడేకాదా మహేంద్రున
కాశ్రయుఁడు! వాఁడేకాదా వేల్పుల కేడుగడయు?

శా. నాకాశ్వరరక్షకుండయిన యా నారాయణుని గిట్టి యా
వైకుంఠంబుననుండి పోనడఁచి తద్భద్రాసనంబందు ను
శ్లోకు న్దానవలోకనాయకుని మాసుండు బ్రతిష్ఠించి య
స్తోకాటోపముతోడ నేలవలయున్ దోశ్శక్తి ముల్లోకముల్. 6

శంబర:—భళి! ఉపసుందా! భళి! నీ పలుకు లమృతపుసోనలవలె
నావీనులం బొచ్చుచున్నవి.

సుందః—(ఉపసుందానిమీఁదఁ జేయివైచి) తమ్ముడా! నీ భ్రాతృ

వాత్సల్యము నిరుపమానముగదా.. నారాయణుడు మన కనేక విధములఁ గృతాపరాధుఁడు, అందుచేత నవశ్య మతఁడు దండుడు.

సీ. పెనుచేపయై జొచ్చి వనరాశి సోమకుఁ
గడతేర్చినట్టి మొక్కలుఁడు వాఁడు
అమృతంబు పంచుచో నసురుల వందించి
యనయంబుచేయు మాయావి వాఁడు
ఎనుటఁ బోరఁగలేక గదిసి హిరణ్యాకళఁ
బందియై చంపిన పంద వాఁడు
అనఘాత్ముడగు హిరణ్యకశిపు మానవ
సింహమై చీల్చిన చెనఁటి వాఁడు
గీ. కుబ్జుఁడై బల్కిద్రొక్కిన కూశ వాఁడు
మనయెడలఁ గడు మాయలమారివాఁడు
వాఁడు చేయని యపకృతి వసుధఁ గలదె
వానిమీఁది కేగుట నాకుఁ బండువగును.

7

శంబర:—శహాబాస్! మహారాజా, శహాబాస్! నా కడుపులోనున్న యక్కన్ను తీసునట్టి కాలము వచ్చినది. ఆ వైకుంఠముజొచ్చి నేనేమి చేయించెదనో చిత్తగింపుడు. సనక సనందన సనత్కుమార సనత్కుజాత ప్రముఖులైన నిత్యముక్తులకుఁ గలుగుపాట్లు కుక్కలకు నక్కలకు నైనఁ గలుగవు. ఎంతపాపంబు జేసిన జాతువులురా విష్ణుభక్తు లని వారు తలంచి విష్ణు నాశ్రయించి సంసులకు మిక్కిలి పశ్చాత్తాపంబు నొందునట్లు జేసెద.

సుండు:—(సవ్వచు) ఏమి చేసెదవు?

శంబర:—చిత్తగింపుడు.

సీ. భుజయుగంబులమీఁదఁ బొల్పు చక్రాంకంబు
లాకురాతులతోడ నరుగఁదీసి

శృంగంబులనుబోలు పంగనామాలను

నాల్కలు తెగచాచి నాకివైచి

బొడ్డుదాకను గళంబుల మందు వ్రేలాడు

తులసిపూసలపేర్లు త్రుంచివైచి

కందిరీగల తుట్టకరణి భీతినిగొల్పు

గడ్డాలు మీసాలు కాల్చివైచి

ఆ. వె. మట్టియూడలట్లు మహినంట వ్రేలెడు

జడలుబట్టి యీడ్చి పుడమిఁ గూల్చి

చిత్రవధలఁజేతు శ్రీవైష్ణవులనెల్ల

నసురకోటి మెచ్చి యార యచఁగ.

8

సుండు:—(నవ్వి) నీమనోరథము సంపూర్ణముగ నెఱవేఱునులే.

ఉపసుం:—మనదండయాత్రావృత్తాంతము విన్నతరువాత నిఁక నెవ్వఁడు విష్ణుభక్తుఁడు గా సాహసింపఁడు.

శంబర:—వారి నేమిచేసినను బాపములేదు. విష్ణుభక్తు లందఱు నిఁక మీఁద సుదోషసుదభక్తులు గావలెను

ఉపసుం:—సరే! మనము ముందుగా వైకుంఠముమీఁది కరుగవలయునా? ఇంద్రలోకముమీఁది కరుగవలయునా?

సుండు:—ముందుగా దేవేంద్రుని, దిక్పాలకులను గెలిచి నిన్ను మహేంద్రునిఁజేసి యవ్వల వైకుంఠమున కరుగవలయునని నాతలంపు.

శంబర:—ఉపసుండుఁడు దేవేంద్రలోకమును, మీరు వైకుంఠమును నిష్కంటకముగాఁ బరిపాలించి మా కన్నులపండువు సేయవలయును.

ఉపసుం:—స్వర్గము ముందుదాడివెట్టుటయె నాసంకల్పము. ఏలయన?

ఉ. అంతకుమీఁదికన్న సలిలాధిపుమీఁదికినన్న నాశచీ

కాంతునిమీఁదికన్న మది గంతులువేయుచు లోహ మా యయ

సాంతముమీదికిం జనినకై వడి ముందుకు నేగుచుడు, దే
వాతకు లన్నదమ్ములను ఖ్యాతి వహించదలంతు నెప్పుడుకా. 9

సుందు:—తమ్ముడా! అట్లే యగుఁగాక!

ఉపసుం:—అన్నయ్యా, పాతాళలోకముమాట యేమి? మన పతాక
ములు బలిచక్రవర్తి కోటపై నెగురవలదా?

శంబర:—అది కూడనిపని.

ఉపసుం:—ఎందుచేత?

సుందు:—అతఁడు రాక్షసుఁ డనియూ?

శంబర:—బ్రాహ్మ!

మ. మనవాఁ డాబలిచక్రవర్తి యగుట న్మాన్యండు దైత్యాధిప
మన మాభూపతిమీడికేగుట యధర్మంబును నే నెంచెదక
మనలోన న్మన మైకమత్యమును సంపాదించి వర్తించినక
మన నింకొక్కఁడు తేజిమాడఁగలఁడే మాతృస్వసంయుక్తుడై. 10

సుందు:—శంబరా! నీయుపదేశము శ్లాఘాపాత్రము. ఐకమత్యమువంటి
దింకొకటి లేదు. చూడు!

మ. చలించీమల్ గుమిగూడి చంపుచు మహాసర్పంబులకా, గడ్డిపోఁ
చలు త్రాడొనటు లల్లిన న్నజములకా నైతంబు బంధించు, నా
కులు దట్టంబయి సూర్యతాపమును నాగుకా, రేణువుల్ పర్వతం
బులగుకా, సంద్రములొనుగా జలకణంబుల్ కూడి తాముండినకా. 11

శంబర:—ఆభావమే నిరంతరముండవలయునని నాకోరిక. ఐకమత్యము
కార్యదీక్ష లేకపోవుటచేతనే మన దానవకులములు కలుమాటు
సామ్రాజ్యములఁ గోల్పోయినవి. దనుజ దానవ కులములలో
నెవఁడో యొకమహావీరుఁడు చిరకాలమునకు ధూమకేతువువలె
జన్మించి జగద్భయంకరుడై వర్తించుటయు వానిననుసరించి

మిడుతలదండలట్లు కోటానకోటులు దండిమగలగు రక్కసులు
 స్వర్గనుర్త్య పాతాళంబులకుఁ బోవుటయు నాయోధాగ్రేసరుఁ
 డేనారాయణుని మామోపాయంబులనో జిక్కి యస్తమించిన
 తోడనే మన చలంబులు బలంబులు నస్తమించుటయు ననునదే
 మన చరిత్రము. బలిచక్రవర్తిని మన మెఱుంగకపోయినను
 స్వకులాభిమానముచేత కైకమత్యప్రేరితులై వానిని మీరు
 విడుచుట దానవకులక్షేమంకరమైన కార్యము. ఇతర దానవ
 ప్రభువులయెడలనేగాక మీ యన్నదమ్ములు నొండొరులయెడ
 ద్వేషభావములేక పరమమైత్రిగలిగి యుండవలెనని నా కోరిక.
 పెద్దవాడనగుటను ననేక దానవరాజ్య సంక్షయములఁ జూచిన
 వాడ నగుటచేతను నిట్లు మనవి సేయుచుంటిని గాని వేటొక
 తలంపుచేతఁ గాదు.

సుందు:—(నవ్వి) మాలోమా కైకమత్యముండవలెనని నీవు బోధించు
 చుంటివా?

గీ. అంగములు రెండుగాని మా కాత్మమొకటి
 యతఁడు నాప్రాణ, మాతనిప్రాణ మేను
 గతులు దప్పి తిరుగుఁగాక గ్రహచయంబు
 మాకు భేదంబు గలుగదు మనసులందు.

12

ఉపసుం:—అది యట్టిద. శంబర!

ఉ. సుందుఁడు చందమామ, యుపసుండుఁడు వెన్నెల చిత్రవైఖరికొ
 సుందుఁడు భాస్కరుండు, నుపసుండుఁడు పాయనిఛాయ నమ్ముమీ
 సుందుఁడు వేడివేలు పుపసుండుఁడు తేజము, నేనెఱుంగ నీ
 సందియ మేల తోచినదొ స్వాంతమునంగున నీకు శంబరా! 13

శంబర:—దానవేంద్రులారా! ధర్మోపదేశపూర్వకముగా నేనంటినిగాని
 మీకట్టిభేదము కలుగుననికాదు. కావున నాతప్పు మన్నింపుడు.

సుందు:—శంబరా! తప్పలేదు. దానవకుల పురోభివృద్ధి మది నొంచి నీవట్లంటివి. నమ్ముము! మాకెన్నఁడు బొరపొచ్చెములు గలుగవు. అభిప్రాయభేదములు జనింపవు. పరస్పర ద్వేషములు గలుగవు. మనోమాత్సర్యమున కవకాశమేలేదు. అతనిఁబాసి నేను క్షణముండలే ననియు నన్నఁబాసి వాఁడు నిమిషమేని నిలువఁజాలఁడనియు నీవెఱుఁగుచువు గదా!

శంబర:—దేవా! ఎఱుఁగుచును. అది నా కచుభవసిద్ధమే.

సుందు:—అందుచేతనే మాకన్యోన్యవియోగముఖము సంభవింపకుండ మేమిద్దఱు మేకకాలముదె మరణమొందినఁ గడులెస్స యని నా కప్పడప్పుడు దోచుచుండును.

ఉపసుం:—నాకు నదియె కోరిక.

శంబర:—(చెవులు మూసికొని) కటకట! అమంగళము ప్రతిహత మగుఁగాక! అమంగళము ప్రతిహత మగుఁగాక!

సుందు:—శంబరా! నాపలుకులు నీకంత శ్రవణకఠోరములుగానున్నవా?

శంబర:—శ్రవణకఠోరములు మనఃకఠోరములు గూడ.

సుందు:—మరణ మెప్పటికైన రాకపోదుగదా! వచ్చినప్పుడే యట్టి చావు కావలెనని కోరుచుంటిమి.

ఉపసుం:—“జాతన్య మరణం ధ్రువ” మృచమాట వినలేదా?

శంబర:—వేదాంతము క్షణకాలము విడిచిపెట్టుఁడు. చతుర్దశ భువన విజయ మంగళ సూచకంబు లగు వాచకంబులు జరుగునప్పు డమంగళము తలపెట్టఁగూడదు. సర్వదా మీకు మంగళమగుఁ గాక! మన సంకల్పము ననుసరించి దండయాత్రలు విజయప్రదము లగునేని—

తే. గీ. దానవేంద్ర! మీగృహము నింద్రాణిచేతఁ
జిమ్మఁ జేయుతుఁ జీపురు చేతికిచ్చి,

వంటలక్కలఁ జేతు దిక్పతులసతుల

నీళ్లు మోయితు సిరిచేత నీగృహమున.

14

సుందు:—శంబరా! కార్యము పూనకుండ ముందే సిద్ధి నపేక్షింప
కుము. నీవుపోయి నాకలోకదండయాత్ర పురంబునఁ జాఁటఁ
బుపుము. దండనాయకులు సైనికులు నాయుధపాణులై జైత్ర
యాత్రకు సిద్ధముగ నుండుమని యాజ్ఞాపింపుము.

శంబర:—మహాప్రసాదము స్వామి! మహాప్రసాదము దేవా!

ఓహో! దనుజదానవవంశప్రభూతులగు మహాయోధులారా!
దానవలోకచక్రవర్తులు మహాతేజస్ఫుర్తులు నైన సుందోప
సుందులు నాకలోక దండయాత్రాపరాయణులై యున్నవారు.
మీరందఱు సాయుధులై కవచ శిరస్త్రాణాదుల ధరించి వెంట
రండు. ఇందువలన మీ కమితలాభంబులు గలుగును.

గీ. దోచుకొనవచ్చు నాకంబు తోచినట్లు

దేవతలఁ గొట్టవచ్చును దిట్టవచ్చు

స్త్రీలఁ జెఱబట్టవచ్చును జెఱుపవచ్చు

దండయాత్రకు రండ్తోయి దైత్యులార!

15

మఱియును మేరుపర్వతము మన యింటిముందఱి పేడ
కుప్పవలె మన యధీన మగును. మనకుఁ గావలసినంత బాగా
రము కావలసినన్ని నగలు నాణెములు మీ మీ భార్యలకు
సువర్ణకంఠాభరణములే గాక కుక్కలకు బంగారపు గొలుసులు
పశువులకు బంగారపుఁ బలుపులు మఱియు విచుండు—

శా. ముంత య్గూసలు బొనలు నిబ్బడతలు న్మాచుళ్లుఁ బెద్దాకలున్

జింతం బొందక బాటవేయుఁడి యింక స్మిభాగ్యముల్ పండెడిన్

పంతం బేర్పడఁ ద్రవ్వి మేరునగమున్ బంగారపుం దాకలున్

ముంతల్ లోనుగఁ జేసికొందము మహామోదంబుతో వస్తువుల్. 16

కావున మీరలు బంగారుకొండ త్రవ్వకొనుటకు, పాటలు
గునపములు మున్నగు సాధనములు మోసి తెచ్చుకొనుటకు,
తట్టలు బుట్టలు మొదలగు భాజనములు వెంటఁగొని రావల
యును. (అని నిష్క్రమించుచున్నాడు)

సుండు:—ఇతఁడు దానవుల యిండ్లుగూడ బంగారపు దూలములతో
వాసములతోఁ గట్టింపఁ దలఁచుకొన్నాఁడు.

ఉషసుం:—ఈ వృద్ధజంబుకముయొక్క యాశకు మేర లేకున్నది. శక్య
మైనయెడల రోహణాచలము ద్రవ్వి రత్నాలపలకలు తెచ్చి
గోడలు పెట్టింపవలె నని యతని సంకల్పము.

[అప్పుడు సుండుని విదూషకుఁడగు జంబుకుఁడు ప్రవేశించుచున్నాడు]

జంబుకుఁడు:—(తనలో) వహవ్వరె వహవా! ఇక నాపెండ్లాముచేత
నాకు దెబ్బలు తిట్లు తప్పిపోయిన వన్నమాట. మొలకు వడ్డా
ణము లేదు. చేతులకుఁ గంకణాలు లేవు. కాళ్లకు కడియాలు
లేవు. చెవులకు దుద్దులు లేవు. చేయింపవలసినదని యనేకవిధ
ములఁ బీడించుచున్నది. ఈ దండయాత్రలో మేరుపర్వతము
త్రవ్వి కావలసినంత బంగారము దెచ్చి దాని ముందఁజూ బోసె
దను. ఇట్టమువచ్చినన్ని నగలు చేయించుకొని తళతళ లాడుచు
రంభలాగుండి నామీఁద సుపూర్ణమైన యనుగ్రహము గలిగి
యుండును. దుద్దులు చేయించనందు కిఁకమీఁద గ్రుద్దులుండవు.
కంకణాలుచేయించనందుకు తుంకణాలు సమర్పింపనక్కఱలేదు.
కడియము లియ్యనందుకు నే బిడియపడనక్కఱలేదు. మురుగులు
చేయించనందు కిరుగులు పొరుగులు వచ్చి నన్ను తూలనాడరు.
నాదినములు బాగుపడినట్లే కనఁబడుచున్నవి. అఁడుదానిపో
రణఁగునుగనుక ప్రస్తుతకార్యముచూచుకొనవచ్చును. తొలకరి
మెఱుపులాగ నీమె యెవ్వరో దారిలోఁ గనఁబడి మహారాజు

గారికి, తనరాక విన్నవింపుమున నన్నుఁగోరినది. ఇది యెవ్వరో తెలియకు. జయము నాసామ్మేమిపోయినది! ఆమెరాక ప్రభులతో విన్నవించెదను. (ప్రకాశముగా) జయము. జయము. దానవేశ్యకులారా!

సుందు:—ఓహో, జంబుకుడా! రా. ఏమివిశేషములు?

ఉపసుం:—వీరిమొగముజూడ నేదో విశేషమున్నట్లే కనబడుచున్నది.

జంబు:—విశేషము శేషములేకుండ నశేషము జెప్పెద వినుడు! నేను దేవరవారి సన్నిధికి వచ్చుచుండఁగా మార్గమధ్యమున నా కొక యాగన కనబడినది. అబ్బా! ఆడదంటె ఆడదిగాదయ్యా అది అది యొప్పులకుప్ప. దానిమేనిమీఁద నున్న నగలుచూచితీమా నిప్పులకుప్ప. చూడఁగా చూడఁగా నాకది బోగముదానివలెఁ గనబడుచున్నదండి. ఆ నక్కవినయాలు— ఆ టక్కులు— ఆ చూపులు— ఆ కోపులు— ఆ నీటులు గోటులు చూడఁగా నది సంసారిలాగు కనబడలేదు. దానిపేరు తిలోత్తమ యట!

సుందు:—ఏదీ! తీసికొని రాలేదేమి? పేరు తిలోత్తమా?

ఉపసుం:—మెటనే ప్రవేశపెట్టుము.

జంబు:—అదిగో! ఆగోడచాటున నున్నది. సిగ్గుపడుచున్నదిగాఁబోలు!

రావమ్మా, బోగముదానికి సిగ్గేమిటి? ప్రభువువారి యెదుట గజెకట్టు.

[అప్పుడు తిలోత్తమ, మంజుఘోష ప్రవేశించుచున్నారు]

తిలోత్తమ:—ఓసీ! మంజుఘోషా! ఈ దానవేద్రులు కాటుకకొండల వలె నల్లనిరంగుగలిగి గంభీరమైన యాకారములతో నున్నారు. వీరి రాతిగుండెలు మనము కరఁగింపఁగలమా?

మంజుఘోష:—తిలోత్తమా! నేనును, రంభా మేనక మొదలగు వారము వీరి మనస్సులు హరింపలేకపోయితిమి. మహా ప్రవా

హము కొండలనైన భేదించునట్లు నీ లావణ్య ప్రవాహము వీరి
హృదయములు భేదించవలెను.

తిలో:—ఏమో! మహేంద్రుడు నామీద గంపంత యాశబైట్టుకొని
యున్నాడు. నే నిందు గృతకృత్యురాలను కాగలనో. లేనో.
అయిదు దినములలో వీరిని సంహరింతు నని ప్రతిజ్ఞ చేసితిని.
అచ్చగలలో నాకు నగుబాటు కాకుండ కామదేవుడు నాకు
సాయము చేయుగాక! భగవానుడా, పుష్పబాణ!

గీ. చచ్చియును వేగ సాధింపఁ జాలితీవు

అక్కజంబుగ రుద్రుని యంతవాని

నట్టి నీమగంటిమి ముందు ననురులెంత?

[మొక్కులివె యందుకొనుమయ్య చక్కనయ్య. 17

మంజు:—అదే! దానవేంద్రులు మనవంక నే చూచుచున్నారు. పద!

తిలో:—నీ. అష్టదిక్పాలకాహంకార జంబాల

పటలప్రచండ ప్రభాకరులకు

సర్వదైవత భుజాగర్వ కాలాంబుద

వ్రాత విక్షేపప్రభంజనులకు

మహితశాత్రవ శిరో మాల్యాయమాన వి

శంకట తర చండశాసనులకు

జక్రవాళాచల సానుమండల తటీ

విహరమాణ సుయశోవిలసనులకు

గీ. సిద్ధ సాధ్య విద్యాధర శీర్ష మకుట

మణి మరీచి రంజితపాద మండలులకు

నన్నదమ్మల కసురనాయకుల కివిగొ

వందనంబులు సుందోపసుందులకును.

18

మంజు:—దానవేంద్రులారా! జయము జయము.

తిలో:—గీ. జయము సుంద నీ, కుపసుంద జయము నీకు
 మంగళము సుంద, యుపసుంద మంగళంబు
 శోభనము సుంద యుపసుంద శోభనంబు
 స్వస్తి సుంద నీ కుపసుంద స్వస్తి నీకు.

19

సుందు:—(తనలో) ఈమె యెవ్వతె చెపుమా?

గీ. మేను దాలిచి వచ్చిన మెఱుపుదీగ

ఉపసుం:—(తనలో) పలుక నేర్చిన జాళువా పసిడిబొమ్మ

సుందు:—(తనలో) అంగములు దాల్చివచ్చిన యలరుదీవ

ఉపసుం:—(తనలో) చాన యాకృతిగైకొన్న చక్కదనము. 20

సుందు:—కళ్యాణీ! నీదర్శనము చేతనే మాకు జయముశుభమునగుగాక!

సీ. చింతల నెడు కాఱుచీకటల్ దొలగించు

చిన్నినవ్వులకు నాశీస్సు లబల!

ఉపసుం:— కలువ రేకులమించి కనువిందు చేసెడు

కన్నుదమ్ములకు మంగళము లతివ!

సుందు:— ముజ్జగంబులవారి మోహాబ్ధిలో ముంచు

లావణ్యమునకుఁ గల్యాణ మతివ!

ఉపసుం:— రాతిగుండెలనై న వ్రక్కలింపఁగనేర్చు

వన్నెచిన్నెలకు దీవనలు చెలియ!

సుందు:— గీ. అబ్జనాభు జగన్మోహనాకృతివలె

గనులఁ దనియించు నీకు స్వాగతము తెఱవ!

ఉపసుం:— విజయయాత్రకేగెడు మాకు విజయలక్ష్మి

గతిఁ బ్రసన్నయా నీకు స్వాగతము బాల!

21

తిలో:—దానవలోక చక్రవర్తుల యాశీర్వాదములఁ బరిగ్రహించుచున్న
 దానను.

జంబు:—ఓపిల్లా! నేనుగూడ రెండు తట్టల యాశీర్వాచనము లిచ్చుచున్నాను. పరిగ్రహింపుము.

సుందు:—తమ్ముడా! ఆ పరమేష్ఠి,

గీ. నిశల ముకుళభావమునొందు నీరజంబు
చేయు చేతితో నీకనుల్ చేయలేడు,

ఉపసుం:—అన్నయ్యా!

సరిగ పగలు గన్బడనట్టి చందమామఁ

జేయు చేతితో నీమోముఁ జేయలేడు.

22

తిలో:—దేవా! అతిశయోక్తులతో నిండిన ప్రశంసకు నేను పాత్రముగానుగాని పరమేష్ఠి నాకన్నులచు మొగమునే గాదు— నన్నే చేయలేను.

జంబు:—అట్లయిన నీ వాకాశమునుండి మంచుగడ్డవలె నూడిపడితివా యేమి?

సుందు:—అట్లయిన నీజన్మవృత్తాంత మేమి?

మంజు:—దేవా! విశ్వకర్మ యీమందయానను దన ప్రభావాతిశయమున మనస్సుచే నిర్మించెను.

సుందు:—ఓహో! మనోన్మిత మగుటచేతనే యీమె లావణ్య మింత వర్ణనాతీతమై యున్నది.

ఉపసుం:—పరమేష్ఠి కిట్టి నిర్మాణసామర్థ్యము లేను.

జంబు:—మతిలేని యాబ్రహ్మదేవుడు కొఱవిదయ్యములఁ బోలు నా పెండ్లామువంటి మలపమాండలను కుమ్మరి కడముంతలు చేసి నట్లు సృష్టింపఁగలడు కాబోలు!

సుందు:—కల్యాణి!

గీ. వేల్పుదొర కొల్వు సానివై వెలయునీవు
రక్కసులఁ జూడఁగోరు కారణ మదేమి?

నందనోద్యానవీధుల నడచునీవు

భూతల మలంకరించెడు హేతు వేమి?

23

ఉపసుం:—అసమాన నిజలావణ్య తౌరుణ్యబులఁజూపి మధ్యమ లోక
మును ధన్యము జేయవలె నని.

జంబు:—భూలోకములో నున్న చారి కొంపలుగూడఁ దీయవలయునని.

తిలో:—దానవ సార్వభౌములారా! నావచ్చినపని చెప్ప నాకే సిగ్గు
చున్నది. చెలి! నీవు చెప్పవే!

మంజు:—రసహీనములై న నాపలుకులతోఁ జెప్పుటకంటె నీవేచెప్పుట
మంచిది.

సుండు:—ద్రాక్షాఫలగుచ్ఛములఁబోలు నీ పలుకులతోడనే మాకు
హృదయానందము జేయుము.

ఉపసుం:—మధురవీణాస్వరములవంటి నీపలుకులే మా శ్రవణ భూష
ణము లగుఁగాక!

జంబు:—బెట్టుసరిచేయక వెంటనే చెప్పు. బోగముదానికి సిగ్గేమిటి?

తిలో:—దేవా! ఆకర్ణింపుఁడు.

తే. గీ. నామదికి నచ్చుపాటగు నాయకుండు

క్షీతితలంబున నెందైనఁ జిక్కు నేమొ

యనుచు వెనుకంగవచ్చితి నసురనాథ!

అంగనకు నుండవలెఁగదా యండ యొకటి.

24

ఉపసుం:—నీవుగూడ నాయకుని వెదకుకొనవలయునా? ముల్లోకముల
వారు నిన్నే వెదకుకొందురుగదా!

జంబు:—నేనేమైనఁ బనికివత్తునా?

సుండు:—కల్యాణీ! నీకెట్టినాయకుఁడు కావలెను?

తిలో:—ఎట్టివాఁడని దేవరవారితో మనవిసేయఁగలను?

సీ. ఎదిరిమూఁకలఁ జివ్వఁ జెదరఁజిమ్మునతఁడు

నీరేడుజగముల నేలునతఁడు

అనటిపండులజంట యటు లత్తైడునతండు

కులగౌరవంబులు గలుగునతండు

చక్కదనంబున స్మరుని బోలునతండు

నిండుజవ్వనమందు నిలుచునతండు

పడతల కింపుగాఁ బలుకనేర్చునతండు

విద్వైలప్రోథయై వెలయునతండు

గీ. బహుతపముజేసి వరములఁ బడయునతండు

మలినచరితంబు లేకుండ మనునతండు

సిరులతోఁ దులఁదూఁగుచుఁ జెలఁగునతండు

ప్రాపకుండు గావలయు నాకు రాక్షసేంద్ర!

25

సుందు:—షడ్రసము లొక్క పదార్థమందుఁ జేరన ట్లొక్క పురుషుని
యందే యిన్ని గుణములుండు టరును. ఆఱు రుతువు లేకకాల
మున వచ్చేనేని, ఇన్ని గుణము లొకచో నుండును.

జుబు:—నీటిపేరే హిరణ్యాక్షవరములు.

తిలో:—దేవరవా రేమన్నను నట్టిపురుషుండు దుర్లభుండుకాఁడని నా
నమ్మకము.

సుందు:—అట్టివాఁ డెక్కడ సులభుండు?

తిలో:—పరునాలుగుభువనము లున్నవి. ఒక్కొక్క భువన మతి విశా
లమై యున్నది.

మంజు:—ఎందననేల? ఇందే సులభుండు గావచ్చును.

సుందు:—(తనలో) దీని నెచ్చెలి యిందే దొరకవచ్చు ననుచున్నది.
ఎవరి నుద్దేశించి యుండును?

ఉపసుం:—(తనలో) ఇది మనస్సులో నన్నుఁబెట్టుకొనెనా యేమి?

జుబు:—(తనలో) ఇది యెవరినో బుట్టలోఁబెట్టఁ దలఁచుకొన్నది.

సుందు:—కల్యాణీ! నేనొక్కమా టడుగుచున్నాను. దాని కుత్తరము

జెప్పుము? స్వర్గమున సిద్ధ సాధ్య కిన్నర కింపురుష గరుడగంధర్వ
విద్యాధర ప్రముఖులు దివ్య లెందరో యున్నారు. వారిలో
నొక్కరేని నీమనస్సునకు నచ్చినవారు లేరా?

తిలో:—ఉన్న పక్షమున నిక్షేపమువంటి స్వర్గమువిడిచి దేశాంతరముల
పాలు గానేల?

ఉపసుం:—త్రిలోకాధీశ్వరుడైన మహేంద్రుడు నీవలపునకు గుఱి
గాలేదా?

తిలో:—అహహా! మంచిమాట నెలవిచ్చినారు.

సుండు:—ఏమట్లనుచున్నావు! ఇంద్రుని ప్రాహకము నీకు లభించెనేని—

తే. గీ. నందనోద్యానవీధుల నడువవచ్చు
దాల్పవచ్చును మందారదామ మఱుత
పారిజాత తల్పంబులఁ బండవచ్చు
జెలఁగి వైజయంతమున వసింపవచ్చు.

26

ఉపసుం:—అంతేగాదు—

తే. మగువ! మధుకైటభారాతి మఱఁది యగును
శక్రుపట్టంపురాణి నీసవతి యగును
తాల్పుచుండ్రు నీయాన నాదలలయందు
వేల్పుటువిదలు నెత్తావి విరులఁబోలె.

27

జంబు:—ఎందు కా పాడుస్వర్గము? ఇటువంటి ముదిలంజలేగాని ముం
జలు దొరకవు. ఏదో యమృతమందురేగాని ముంతెడు తాటి
కల్లుగాని, యీతకల్లుగాని దొరకదు. నీరుల్లి వెల్లుల్లి లేని
లోకము నరకలోకముగాని స్వర్గలోకమగునా? అది విడచుటలో
నీమె మంచిపని చేసినది.

తిలో:—దేవా! ఇంద్రుని మేలిగుణములేగాని యవగుణములను మీ
రెన్నరైరి. అతనికిఁ బరాక్రమమా శూన్యము. పసులకాఁపరి

చేతికోలయైన నుపకరించునుగాని యతనివజ్ర మొడువకుం బనికి రాదు. అహల్యావృత్తాంతమే యతని సచ్చరిత్రమును వేయి నోళ్లఁ జూటుచున్నది. మీపూర్వులచేత నెన్నిసారులో దవడలు పగులునట్లు చెంపకాయలు తిని యింకముందు మీచేతఁ బడ రాని పాట్లుపడుటకు సిద్ధముగానున్న యాపందనా నేను నా మనోహరునిగా నెన్నుకొనుట? చాలు చాలు! కల్పవృక్షముల నీడకన్న భూమిమీఁది యల్పవృక్షముల నీడయే నాకు మేలు. ఉపసూ:—ఊర్వశిని వలపించిన యాతని చక్కఁదనము నీకుఁ బనికి రాదా?

జంబు:—నాభార్యకు నేను చక్కనివాడనైనట్లే యూర్వశి కింద్రుఁడు సాగసుకాండై నాఁడు.

తిలో:—అయ్యా! లోకో భిన్నరుచి,

తే. గీ కోరి మిరపకాయల మెక్కు గోరువంక,

క్రొంజివుల్ల నె మెసవును గోకిలంబు,

పండులే దిని చిలుక దా బ్రతుకుచుండు

నెవరియిష్టము వారిదే యేమి చెప్ప.

28

జంబు:—మీకు మామిడిపండ్లిష్టము. నాకు తాటిపండ్లిష్టము.

సుందు:—ఇంద్రుఁడు నీకసహ్యమైన నవనిధులకు నాధుండైన కుబేరుఁడు కలఁడుగదా!

తిలో:—అయ్యా! దాంపత్యములు ప్రేమరసముచేఁ గూర్పబడఁదగినవి. ధనమే సౌఖ్యసాధనము గాదు. ధనము ప్రేమాన్నిని రగులొల్పు నింధనము గాదు. కుబేరుఁ డప్రావక్రుఁడు. వాని కన్నఁ గురూపి జగత్ప్రయమున లేఁడు.

తే. మంచీకులమాదు జన్మంబు గాంచె ననుచు

ధనము గలదంచు నొకకురూపిని లతాంగి

యెఱుక జాలక తా వరియించెనేని

మనికితము ఘోర ముఖభాజనము గాదె?

29

సుందు:—అట్లయిన సూర్యపుత్రుఁడు సమవర్తి దక్షిణదిగధీశ్వరుఁడు
నైన యమునిమీఁద నీతలపు బాటలేదా?

జంబు:—నాచక్కఁదనము యముని చక్కఁదనము నొక్కటె.

తిలో:—దేవా! అతఁడు నాకేగాదు. నాశత్రువులకైనను వద్దు. మసి
బొగ్గులరాశివంటి యానల్లనిమేచు, రంపములవంటి యాకోరలు,
బందిపోటువాని చేతిలోని దండమువంటి యా కాలదండము,
బడితలు చేతఁబూనిన బండవాండ్రవంటి యాతని కింకరులను,
ఆతనిచుట్టును బరివేష్టించియుండు ప్రేతసంతతులను, వానిలోకం
బున కరుగు మందభాగ్యులను బాధించుటకు నియమింపఁబడిన
యిచుపముక్కుల కాకులను, నన్నిగుండములను క్రాగుచున్న
తైలములను, వైతరణీప్రముఖములైన హేయపు ననులను
జూచిన పెండ్లివద్దురా నాయనా, పెదలకడ నావలకుఁ బోద
మనిపించునుగాని వివాహముమీఁద బుద్ధిపుట్టదు. దున్నపోతు
వాహనమెక్కి పెండ్లికొడుకు వచ్చెనా జనులకుఁ జూడఁ గన్ను
లుండవు. ఆతనికి నాశ్యామలాదేవికిఁ దగును.

జంబు:—ఇప్పుడు వానిం జూడకపోయినను జచ్చిసతర్వాతనైన వాని
కడకుఁ బోకపోవులే.

ఉపసుం:—వారే నీకుఁ బనికిరానప్పుడు వరుణుఁ డక్కఱకువచ్చునా?

తిలో:—వరుణునిచేతనున్నది ప్రేమపాశముగాదు. అతనిని వరించుట
నట్టేటిలో నిల్లు కట్టుకొనుటె.

సుందు:—అగ్నిహోత్రునిమాట?

జంబు:—అది బాగున్నది. శీతకాలము హాయిగాఁ జలి కాఁగవచ్చును.

అందఱు నీయింటికే నిప్పుకొనుటకు వత్తురు గాని నీవెక్కడికిఁ
బోనక్కఱలేదు.

తిలో:—దేవతల మూటల మోపరికాఁడా యతఁడు?

సుందు:—అది యేమిటి?

తిలో:—దేవతలకు హవిర్భాగములు మూటగట్టి మోసి తెచ్చుచుండును.

ఒకప్పుడు మొగము రాజుచుండును. ఒకప్పుడు మండుచుండును. చల్లదన మతనికడ లేను.

సుందు:—సోసీ! దిక్పాలకులయందు దోషములున్నవి. మహాత్ముడైన

శంకరుఁడు నీయనురాగంబునకుఁ దానకముగాఁడా?

ఉపసం:—ఔను! అతనియందు దోషమేలేను.

ఆ. వె. ఇల్లు వెండికొండ విల్లు బంగరుకొండ

రథము రత్నగర్భ రాజు పువ్వు

సగము మేనియందు సర్వమంగళ యుండు

శంకరుండు లోకశంకరుండు.

30

జంబు:—శంకరునిసంసారము నాసంసారము నొక్కమచ్చుననెయున్నది.

తిలో:—సర్వలోకవంద్యుఁడగు పరమేశ్వరునియందు దోషారోపణ

చేయుట పాపహేతువని యెఱుఁగుదునుగాని శాశ్వతమైన దాం

పత్యము గుఱుర్చుకొనునప్పుడు వరుని గుణగుణంబులు విత

ర్కించుట దోషముగాదు. చిత్తగింపుఁడు—

సీ. దయ్యాలు భూతాలు దగ్గఱచుట్టాలు

యిల్లు వాఁకిలిజూడ వల్లకాడు

పులికలాసమెగాని మొలకు గుడ్డయులేను

పునుకకంచమెగదా బువ్వదినఁగఁ

దలలెత్తి బుసకొట్టు త్రాఁచుబాములు నగల్

మొదలంట నెమ్మేన బూదిపూత

విసము కుత్తుకనిండఁ బెట్టుక మాటాడు

నెత్తిమీదను పెద్ద నీటి నెలపు

ఆ. వె. నిండుపొరుషులు నెఱుచున్న వానికి
బొల్లి విఱిసినట్లు తెల్లమేను
తిరిపెమెత్తకుండ దినమైనఁ గడువదే
యేమి జూచి వలఁతు వామదేవు?

31

ఇక నాయన సంతానముమాట చెప్పనక్కఱలేదు.
ఒక కుమారున కాటుమొగములు పండ్రెండుకండ్లు. మఱియొక
పుత్రుడైన గణపతివిషయము మీరే యెఱుఁగుదురు.

తే. గీ. ఎప్పుడు మదంబుగారెడి యేన్దు మొగము
పుట్టెడండ్రాళ్లు భరియించు పొణకబొజ్జ
కొంపలను ద్రవ్య పెనుపందికొక్కు గుట్ట
మాతఁ డగ్రగణ్యుఁడు తిండిపోతులందు.

32

కట్టుకొన్న పెండ్లాము కన్నమైనఁ దెచ్చిపెట్టలేని మగనితో
నెట్లు కాపురము చేయవచ్చును. నేనుగూడ నొకపుట్టె చేతఁ
బట్టుకొని యాయనపెనుక తిరిపెమునకు బైలుదేరవలెను. అది
యటుండఁగా నొకభార్య నెత్తి నెక్కించుకొని మఱియొకదానికి
సగముశరీర మిచ్చి యతఁడు పడఁతులకు బానిసయై యున్న
వాఁడు. అట్టివాని నెట్లు చేపట్టఁగలను? పట్టితిననుకొనుము!
ఒక సవతితో వేగుటె కష్టముగదా యిద్దరు సవతులతో నెట్లు
వేగుదును? లోకమేమనుకొనునో యనుసందియములేక మగని
నెత్తెక్కి త్రొక్కుచున్న యాసిగ్గుమాలిన గంగానమ్మతోను
మగనిసామేను జీల్చి పుచ్చుకొన్న యాగయ్యాళి గారితోను
నేను వేగలేను. కలహమంటె నాకెంతో భయము.

సుండు:—ఎంత నెఱజాణవే తిలోత్తమ! సురాసురవంద్యుడైన పర
మేశ్వరుని నీవు పనికిమాలినవానినిగా వర్ణించుచున్నావు.

ఉపసుం:—నీవు కవయిత్రివలె నున్నావు.

జంబు:—ఈమె చెప్పినది నిజమే. శివునిస్థితకన్న నాయవస్థే బాగున్నది.

నాకు మంచమున్నది. కంచమున్నది. గుడ్డయున్నది. తలదాచు

కొనుటకు తాటియాకులగుడిశ యున్నది. శంకరునకవియులేవు.

సుందు:—ఎల్లదేవతలయందు నేనోదోషములఁ జూపితివి. ఇంక నారా

యణునివిషయమైయేమి చెప్పెదవు? అతనిని నీవువరింపఁగూడదా?

ఉపసుం:—ఆయనమాత్రము దోషరహితుఁడా?

జంబు:—ఈఁగ పుండుమీఁదనే వాలిసట్టు లీమె దృష్టి దోషము
మీఁదనే పడును.

తిలో:—మీ రిన్నివిధముల నన్నుఁ బ్రశ్నించుటచేత నేను నిష్కారణ
ముగా దేవతాసార్వభౌములయెడలఁ దిరస్కారభావము జూప
వలసివచ్చుచున్నది. అడిగినప్పుడు చెప్పకమానరాదు. నారా
యణుడు దైత్యాంతకుఁడని యతని భాగ్యవశమున గొప్పపేరు
వచ్చినది గాని నిజముగా నతఁడు మహేంద్రునివలెనే పిటికి
వాఁడు. ఇందుకొక తారాణము. మహాపరాక్రమ సుపన్ను
లగు మీదానవులకు జడిసి వారియెదుట నతఁడు నిజ రూప
ముతో నిలువలేక యవతారము లెత్తెదనని వంకబెట్టి పగటివేష
గాండ్రవలె నతఁడు మాటువేసములు వేసికొని చేపయై తాఁ
బేలై పందియై సింగమై మఱిగుఱ్ఱవాఁడై లోకముపాలైపోవుట
మీరు విన్నదేగదా! అదిగాక యతఁ డెట్టియందగాఁడు?

గీ. కాటుకయుఁబోలె నెమ్మేను కాటునలుపు

జనవిరుద్ధమానట్లు హస్తములునాల్గు

బాడ్డులో పెద్దతామర మొదటిచుండి

కాళ్లు నీళ్లోడుచుండు నేకాలమందు.

33

అది యటుండనిండు. ఆలివంకవా రాత్నబంధువులని

నీరజాత్ముఁడు నిజనివాసమువిడిచి పాలసముద్రమున వసించు

చున్నాఁడు. పెండ్లాముమాటవిని యిల్లువాకిలివిడిచి యత్తవారి
పంచఁజేరిన దామోదరుఁ డెట్టిగౌరవమున కర్హుఁడు? మరియు,

తే. గీ. విసము గ్రక్కెడు పెచుబాము వెడఁదపాన్పు

పక్షపాతముగలపక్షి వాహనంబు

తిగములేకుండ నిల్లిల్లుఁ దిరుగునాలి

వలదు నీరజాక్షునిపొత్తు వలదు నాకు.

34

ఆయనను బెండ్లాడినపక్షమున నేనుగూడ నాసవతి పుట్టినింటికి
బోయి లెక్కలేనన్ని యప్పులలో మునిగి బహుభంగసంగత
మైన నడిసముద్రములోఁ గాపురముచేయవలెను. పెండ్లిలేకున్న
బ్రహ్మచర్యముతోనే కాలముగడపవచ్చును గాని యట్టివాని
పొందు నేను కలలోనైన నపేక్షింపను.

సుండు:—శహబాస్, తిలోత్తమా, శహబాస్, తుంటరియైన యా
నారాయణుని వాలకమును, దుర్గుణములును, సంసారదుర్దశను
నెట్లు వర్ణింపవలయునో యట్లు వర్ణించితివి. ఇందుకు నీకు బహు
మానముగా నేను వైకుంఠయాత్రకు వేంచేయునప్పుడు లక్ష్మీ
నారాయణుల నందుండి పాఠద్రోలి నిన్నే దానికధిష్ఠానదేవ
తగాఁ బ్రతిష్ఠింతును. నీవచోనైపుణ్యమున నారాయణుఁడు
వట్టి నిర్భాగ్యుఁడని నిరూపించితివి.

ఉపసుం:—వాక్చతుర్యముచేత నీమె బొగ్గును వజ్రము, వజ్రమును
బొగ్గు చేయఁగలదు.

జుబు:—మొదట బోగముది, అందులో దేశద్రుమ్మరి— నోటికి తలుపు
ద్వారబంధములు లేవు. సిగ్గు బిడియము లంతకన్న లేవు.

సుండు:—జుబుక! మర్యాదనతిక్రమించి మాటాడకుము.

జుబు:—ఓహో! అప్పుడే యభిమానము మొదలుపెట్టినదా?

ఉపసుం:—అభిమానముగాదు, ఈమె పూజ్యురాలగుటచే మాయన్న
యట్లనియె.

జంబు:—అట్లయిన నేను గన్నేరులు మల్లెలు మొల్లలు జాజులు విర
జాజులు మొదలైన పూవులఁ దెచ్చెదను. మీ యన్నదమ్ము
లిద్దరు జెరియొకవైపు గూర్చుండి పూజించుడు.

సుండు:—జంబుకా! నీప్రసంగము కట్టిపెట్టుము. కల్యాణి! మహా
ప్రభావసంపన్నులైన దివ్యులలోనే నీకనుకూలవరుండు లభింప
నప్పుడు నిక మర్త్య పాతాళ వాసులలోనా దొరకుట? రత్నా
కరములో దొరకని మణులు చెఱువులలో దొరకునా?

తిలో:—ఉద్యానమున దొరకనిపుష్ప మొకప్పుడు కారడవిలో దొరక
వచ్చును.

జంబు:—వాన కురిసినప్పుడు వీధిలోని యిసుకలో జలగడుగువారికి
బాగారము దొరకినట్లు నీ కీ లోకమున వరుండు లభించును
గాఁబోలు!

సుండు:—అంతవఱకు నీ వెక్కడనుంచువు?

తిలో:—మీయనుజ్ఞ యయ్యెనేని గొంతకాల మిందే యుండదలంచు
చున్నదానను.

ఉపసుం:—నాకలోక సుఖములుమరఁగిననీకు మాయూరు రుచించునా?

తిలో:—రుచింపకేమి!

తే. గీ. సందనముబోలుపూదోట లిందుఁగలవు
మేడలును వైజయంతము మించి యుండె
నిండుఁ డిచటలేకున్న దై త్యేండు యింట
నాకు నీప్రోలు గనబడు నాకమట్ల.

35

జంబు:—పాపము! ఎక్కడికక్కడే సరిపెట్టుకొనఁగలదు.

సుందు:—నీవిక్కడనుంట మమ్మనుగ్రహించుట.

ఉపసుం:—మాపట్టణమునకు నీవు నవీనాలంకారమవుగదా!

సుందు:—జంబుకా! మధుసాగరమను మనయుద్ధానవనమున చంగల్వ
కొలని యొడ్డుననున్న చంద్రకాంతసౌధమునం దీమెను నిలు
పుము. ఈమెకుం దగిన యుపచారము లన్నియుఁ జేయుటకు
మన యంతఃపుర పరిచారికల నియోగింపుము. అంద తామె
కనుసన్నల మెలఁగవలయునని నొక్కిచెప్పుము.


ఉపసుం:—పాలుమాలినవారు దండింపఁ బడుదు రని స్పష్టముగాఁ
జెప్పుము.

జంబు:—చి త్తము దేవా! చి త్తము. (తనలో) మాకర్మముకాలినది.
ఈ తొత్తుకూతురు నాశ్రయింపలేక యూడిగముల సేయలేక
మేము చావవలెను. ఈ మాయలమారి యీ యన్నదమ్ముల
నిద్దఱిని బుట్టలోఁబెట్టినది. చేపలు వలలోఁబడినవి.

(అందఱు నిష్క్రమించుచున్నారు)

ఇది

ద్వితీయాంకము.



తి తో త్ర మ

తృతీయాంకము

రంగము 1—ఉద్యానవనము

[అంతట వెన్నెలలో నొకపానువుపైఁ బండుకొని సుందుఁడును,
జంబుకుఁడును [బవేశించుచున్నారు]]

సుందు:—జంబుకా! కారణములేని యీవరితాప మెట్లువచ్చెనని నీవు
పలుమాఱు గ్రుచ్చి గ్రుచ్చి యడుగుచుంటివి. కావునఁ జెప్పెద
వినుము. ప్రథమదర్శనంబుననే తిలోత్తమ నాహృదయ మపహ-
రించుకొని పోయినది.

ఉ. ఆచిటునవ్వు లాబెడఁగు లాసువిశాలవిలోచనద్వయం
బాచతురోక్తు లానడలయందము నాహోయ లాయోయారమున్
మేచకమైన యాకచము మిత్రుడ! చేరి మఱొక్కసారి నేఁ
జూచినదాఁక నామనసు సోకుచు సోలుచు నున్న దీక్రియన్. 1

జంబు:—మొదట నేననుకొన్నంతపనియైనది. ఆపిశాచమేనిన్నుబట్టినది.
సుందు:—జంబుకా! అది పిశాచమా? అంధునకు రత్నము రాయి
వలెఁ దోచునట్లు నీకాజగన్మోహనాంగి దయ్యముట్లు కనఁబడు
చున్నదా చూడు!

ఉ. చూచితి సప్తరాంగనలఁ జూచితి వేలుపుటంచయానలన్
జూచితి నాగకన్యకలఁ జూచితి నెందఱో మర్త్యకాంతలన్
జూచియెఱుంగ నిట్టి బలుసోయగమున్ నెఱజవ్వనంబు నే
నేచిగురాకుఁబోడికడ నిట్టిపడంతుక యెందు లేదుగా. 2

జంబు:—తావలచినది రంభ తా మునిగినది గంగ యను సామెత నిజము. నీకంటికి నచ్చలేదుగాని దీని తలదన్నిన యందగత్తియ లెందఱో లోకమున నున్నారు.

సుందు:—నీవు సరిగా నాలోచించుకొని మాటలాడలేదు. ఈ యంద మేమందయానలయందుఁ గనుంగొనము. చూడు!

సీ. పడఁతి కట్టుటచేతఁ బడినువ్వలువగు

నెన్నఁడులేనట్టి యెసక మెసఁగె

రమణి తాల్చుటచేత రతనాలసగలకు

వర్ణనాతీతమా వన్నెగలిగె

మగువ పూయుటచేత మంచిగందమునకు

రమణీయమైన సౌరభ్య మొదవె

యెలనాఁగ తుఱుముట నలగుగుత్తులకును

గమనీయతరమైన కాఁతి యొదవె

గీ. యువిద సంచారమొనరించుచున్న కతన

నవనికంతకు నొకవిత యంద మొకవె

తెఱవ స్వేచ్ఛమై యిందందుఁ దిరుగుచుంట

వేల్పువీటికి నెంతేని వెలితి గలిగె.

3

జంబు:—ఈ తొత్తుకూతురు రాబట్టి భూలోకమున కందము స్వర్గము నకు వెలితి వచ్చినదా? స్వర్గలోకమునకు శిశిపీడ వదలినది. అది మనలోకమునకుఁ బట్టుకొన్నది. ఈ పిచ్చిపిచ్చి తలంపులు మాని యీ నిండుచందురుని పండువెన్నెలచలువ హాయిగా ననుభవింపవయ్యా! చన్నీళ్లలోఁ బ్రవేశించిన దున్న పోతులాగు నేనెంతో చల్లదనపుసౌఖ్య మనుభవించుచున్నాను.

సుందు:—జంబుకా!

తే. గీ. నిండుజాబిల్లిగా దది నెలతమొగము

పండువెన్నెల గాదది పడఁతినవ్వు

మచ్చగామసు మృది మృగమదపుబాట్టు

తార లవిగావు దానిముత్యాలసరులు.

4

జంబు:—సరి సరి! ప్రపంచమంతయు నీకు నేటిరేయి తిలోత్తమా
విలాసమువలెఁ గనఁబడుచున్నది గాఁబోలు! కామిలరోగము
గలవానికి జగత్తంతయుఁ బచ్చనై నట్లు కామగ్రహబాధితుడ
వైన నీకుఁ దిలోత్తమ తప్ప నొండువస్తువు కానఁబడుటలేదు
గాఁబోలు!

సుండు:—మిత్రుడా! ఒక్కసారి తిలోత్తమ నిక్కడకుఁ దీసికొని రాఁ
గలవా?

జంబు:—అబ్బో! దానితెకుఁలు దానిబెట్టుసరి చెప్పసలవిగావు. అది
యిక్కడికి వచ్చునా?

సుండు:—పోనీ! నన్నక్కడికిఁ దీసికొనిపోదువా?

జంబు:—తీసికొనిపోయెడిదేమి! బుజముమీఁద నెక్కించుకొనవలెనా
యేమి? నీవెంట నేనువచ్చెద నడువుము. జగత్త్రయ విజయ
బాహుబలసూపన్నుడ నగు నీవు దానిదగ్గఱకుఁ బోవుట యుక్త
ముగాదు. ఇంతబతుకుబతికి యింతతపస్సుచేసి బోగముదాని
దర్శనమునకా నీవు పోవలసినది!

సుండు:—జంబుకా! దాని దర్శన ఘెంతటి యదృష్టవంతుల కగును?
అది సులభమని తలంచుచున్నావా? అది అనుగ్రహించినచో
నిందాదిదిక్పాలకులు, నారాయణాదులు దానికి నమస్కరించి
తమ మకుట మాణిక్య కాంతులచే దాని చరణారవిందములకు
నీరాజన మొసంగరా? అది కనుసన్న జేసినమాత్రమునఁ దేనె
చుక్కపై నీగలు ముసరినట్లు ముక్కోటిదేవతలు దాని చుట్టు
మూఁగియుండరా?

జంబు:—అయ్యో! నేనుమాత్ర మట్లు తలంచుటలేదు. ఈ మండకత్తె

దేవతలలో నెవరికిఁ బనికిరాకపోవుటచేతనే యీలోకమునకు వచ్చినదని నేను తలంచెదను. అట్లే కానియెడల స్వర్గముకన్న మర్త్యలోకములో నేమియతిశయమున్నదని వచ్చినది? ఇక్కడ సంతకంటె నెక్కువ చక్కనివాండ్రు కలరా? అంతకంటె నెక్కువ భోగ్యవస్తువు లున్నవా? అంతకంటె నెక్కువ వనైభవ మున్నదా? ఎక్కువ శూరశిఖామణు లున్నారా?

సుందు:—ఓరి మూర్ఖుడా! అక్కడ తనమనంబునకు వచ్చినవారెవరు లేకపోవుటచే నిక్కడకు రావలసినని యది నొక్కి-వక్కాణింప లేదా? ఆమాటలు నీవు వినలేదా?

జంబు:—ఇది వట్టిబూటకము. అది యేదోపన్నగడ పచ్చుకొని వచ్చినది. అది కల్లలకుఁ బుట్టినయిల్లు. భోగముదాని నోటికి శుద్ధి బద్ధ మున్నదా?

సుందు:—జంబుకా! నీవట్లన్న నేనొప్పుకొనను. నిజముగాఁ జెప్పు. వేల్పులలోఁ జక్కనివాఁ డెవఁడు? అదియన్నమాటలు శిలాక్ష రములు.

జంబు:—అట్లయినఁ బనునాల్గులోకములలో నీవొక్కడవే చక్కని వాడవని నిన్నువలచి పైబడవచ్చినదా?

సుందు:—ఏమో యెవరిని వలచివచ్చినదో? ఈ వృధాప్రసంగమేల! దానికడకు నీవుపోయి దాని నిక్కడికిఁ బిలుచుకొనివత్తువా లేదా? నేను తాళజాలకున్నాను. విరహతాపము దుస్సహ ముగా నున్నది.

గీ. పొడుచుచున్నాఁడు చంద్రుండు పొడవులయిన
కిరణశూలంబులను నన్నుఁ గరుణ లేక,
యేయుచున్నాఁడు మన్మథుఁ డేపుమీఱఁ
దీయవింటఁ బూవులు గూర్చి తెఱపి యిడక.

జంబు:—తడిసిన నూలుపోగులలాగున నెంతో చల్లగానున్న చంద్ర
కిరణములు నీకు శూలములలాగున్నవా? మా నాయనమ్మ
పండుగనాడు గోడకుఁ బెట్టిన సున్నపుచుక్కలవలె నీచుక్కల-
లెంత యందముగా నున్నవో చూడు! ఆహాహా! ఈచంద్రుడు
పెద్ద కచ్చికవలె నున్నాడు. కచ్చికనంటుకొన్న మసిబాగ్గవలె
దానిలో నల్లనిమచ్చ కనబడుచున్నది. ఇటువంటిసమయములో
సౌఖ్య మనుభవింపలేక యుస్సుగస్సురని తాపపడియెడవేల?
అదిగాక మన్మథుడు తియ్యవింటిలో, పూవులుగూర్చి నిన్నుఁ
గొట్టుచున్నాడా? ఏదీ! యొకపువ్వున గనబడజేమి? ఈ
విరహతాపాలు— ఈ కోపాలు మేమెన్నఁ డెఱుంగము. మన్మ
థుఁడు మమ్మెప్పుడు కొట్టఁడేమి? వానిమొగముమండ వాఁడు
గొప్పవారిసేగాని పువ్వులతోఁ గొట్టఁడేమి!

సూను:—ఓరిమూర్ఖుడా! విరహతాప మనుభవించినవారికే తెలి
యును. ప్రసవవేదన బిడ్డలఁగన్నదానికేగాని గొడ్డాలికిఁ దెలి
యదుగదా! మన్మథబాణప్రహారములు కంటి కగుపడనిదెబ్బలు.
మన్మథుఁ డనంగుఁడుగదా!

92 6113

తే. గీ. ఎరుట నిల్చి సోరెడుశత్రు నెట్టులై నఁ

జలముఁ బలము పెంపునుజూపి గెలువవచ్చు,

చాటుదెబ్బలు గొట్టెడు సాహసులను

నెట్టి బలశాలియైన జయింపఁ గలఁడె?

6

అంకురేతనే,

గీ. కాలదండంబునకు రుద్రుఁశూలమునకు

శత్రువజ్రంబునకు విష్ణుచక్రమునకు

జడిసి యెఱుంగని నే నిప్పు జడియవలసె

గమ్మింటికి నలపూవుటమ్మలకును.

7

జంబు:—ఓయినాయనా! ఇటువంటిబాధలు వేయజన్మములకైన నాకు వద్దు. ఇవన్నియు మీరే యనుభవింపుడు ఈ విధముగా నెంతో తహతహ పడునటువంటి మీరు స్వర్గలోకదండయాత్ర కెట్లు బైలుదేలుచురు? శంబరుడు సేనల సిద్ధముచేసినాడు. తలకొక గ్రుక్క డమృత మెప్పుడు త్రాగనగునని రక్కసులు మిక్కిలీ యువ్విల్లారుచున్నారు. నీవుగూడ నమృతపానముజేసి చిరకాలజీవివి కావచ్చును నాకలోకనివాససౌఖ్య మనుభవింప వచ్చును.

[అంతట శంబరుడు ప్రవేశించుచున్నాడు]

శంబ:—(తనలో) దండయాత్రాసన్నాహమంతయు సిద్ధమైనది. ఈ వార్త సుందమహారాజుతో విన్నవించెదను.

సుందు:—జంబుకా!

ఆ. వె. అదియె యమృతభాండ మదియె చింతామణి

యదియె వైజయంత మదియె స్వర్గ

మదియె కల్పవృక్ష మదియె నందనవనం

బదియె విజయలక్ష్మి యరయనాకు

8

శంబ:—దేవా! జయము. జయము.

సుందు:—జంబుకా! వింటివా?

(అని పై పద్యమునే మరలఁ జనుపుచున్నాడు)

శంబ:—మహారాజా! జయము జయము.

సుందు:—(కన్నులు మూసికొని మాటలాడఁడు)

శంబ:—జంబుక! ఇది యేమి?

జంబు:—నీపిండము నాశ్రాద్ధము. ఏమనిచెప్పుచు?

శంబ:—ఏమిరా! అట్లు ప్రేలుచున్నావు?

జంబు:—నేను ప్రేలుటలేదు. మహారాజుగారియవస్థ మాటిపోయినది.

మనము దేవతలమీఁదికి దండువెడలఁడలఁచుకొన్నవారై విని వారు మహారాజుగారిమీఁదికి మన్నఁకునిబంపినారు. ఆచాటున నుండి యీచాటుననుండి వాఁడు మహారాజుగారిని కళ్లఁ బొడుచుచున్నాఁడు.

శంబు:—నీ చమత్కారభావణములు గట్టిపెట్టి స్థితియేమో చెప్పరా?

జంబు:—స్థితి గుఱిసితి. అవస్థ మన్మథావస్థ. మనమాట లాయనకు వినఁబడుటలేదు. ఆయన తిలోత్తమను వలచియున్నాఁడు. దాని నీవు తీసికొనివచ్చితివా నీతో నాయన మాటాడుచు.

శంబు:—మన దండయాత్ర గంగలోఁ గలిసినది.

జంబు:—అదొంగత్రొత్తుకూతు రెప్పుడువచ్చినదో యప్పుడే గంగలోఁ గలిసినది.

శంబు:—ఇప్పు డీ సంగతి యాయనకు విన్నవించుటెట్లు?

జంబు:—ఈయనను మేల్కొల్పుటకు నేనొక చమత్కారము జేసెద నుండు.

శంబు:—ఏలాగో నీ తెలివిచేత మెలకువ తెప్పించుము.

జంబు:—మహారాజా! ఇదే తిలోత్తమ వచ్చినది. లెండు. లెండు.

సుండు:—(కన్నులు మూసికొని లేచి) ఏదీ నాప్రాణసఖి? ఏదీ నా బహిఃప్రాణము? ఏదీ కామదేవునినూతనశస్త్రము. (అని జంబు కుని గొఱించుకొని దాడకొటికి ముద్దుపెట్టుకొనుచున్నాఁడు)

జంబు:—అయ్యో! అయ్యో! నేనుగానయ్యా తిలోత్తమను. నేను మీవేడుకచెలికాడను. జంబుకుడను. జంబుకుడను. నీముద్దు ముక్కలైపోను! నన్ను ముద్దుపెట్టుకొనకు.

శంబు:—దేవా! ఏడు మన జంబుకుడు. విడిచిపెట్టుము.

(అని చెయిబట్టుకొని లాగుచున్నాఁడు)

సుండు:—ఏమీ! ఏడు మన జంబుకుడా, తిలోత్తమకాదా?

జంబు:—అయ్యో! నీవిరహతాపము మండిపోను. నాబుగ్గ చెడఁగొటికి నావు. అయ్యో! చిమచిమ లాడుచున్నది. (చేతితో తడిమి)
అయ్యో! నెత్తురు వచ్చుచున్నది. మానిసికాటుకు మందులేదు.
అయ్యో! నేను చచ్చిపోదునుగాబోలు! ఇంక నాభార్యకెవరు దిక్కు? పాపము! దానికి నేనొక్కఁడనె మగఁడను గదా?
దాని బ్రతు కేమగునో?

శంబ:—ఓరీ, మూర్ఖుఁడా! ఇది నీస్వయాకృతాపరాధము. తిలోత్తమ వచ్చినదని చెప్పబట్టి యెరుటచున్నమానిసి తిలోత్తమ యని యాయన నిన్ను కౌఁగిలించుకొన్నాఁడు. తెలివితక్కువపని చేసినందుకు ఫల మచుభవింపవలసినదే.

జంబు:—నా కేదైన మందు చెప్పవయ్యా! లేదా వైద్యునింటికిఁ దీసి కొనిపో.

శంబ:—భయపడకు! అది చొంగగాని నెత్తురుకాదు. కాటు లోతుగా పడ లేదు.

జంబు:—నేనీదినమున నాతిలోత్తమ మొగము చూచినాను. ఆపాడు మొగము చూచినందుకు నెత్తురు కన్నులఁ జూడవలసినవచ్చినది.

సుందు:—మూర్ఖుఁడా! నాయంతరము నీయంతరము దెలియకుండ నాతోఁ బరిహాసమాడెదవా? దాని కిదేశిక్ష.

జంబు:—నాతల్లికడుపుచల్లగా, నాపెద్దాము మంగళసూత్రబలిమిచేత నేను నేఁడు పులిసోటి కండవలె బయలుపడినాను. నీ విరహ తాపము బంగారుగాను! ఎంతపని చేసితివయ్యా.

శంబ:—(తనలో) కామార్తులకు స్త్రీపురుషభేదము, చేతనాచేతన భేదము తెలియదన్నమాట నేఁడు సార్థకమైనది.

సుందు:—శంబరా! ఈ రాత్రివేళ నీ వేల వచ్చితివి?

జంబు:—నన్ను కఱపించుటకు వెఱపించుటకు.

శంబ:—దేవా! నాకలోకముపై దాడివెడలుటకు సకల సేనా సన్నాహము చేసి యుంచినాను. దేవరవారి మహాసేన మదగజంబులను కొండలును, తురంగంబులను తరంగంబులును, పదాతులనెడు మత్స్యమకరనికరంబులును, రథంబు లనియెడు నోడలును గలిగి మహాసముద్రంబు తెఱుగున భయంకర కోలాహల సమేతంబై యున్నది. దేవరవారి యాజ్ఞ యయ్యెనేని,

సీ. కాల్బలంబుల పదాఘాత ఘట్టనలచే
 శేషాహిపడగలు చిమకునట్లు
 భద్రదంతావళ భయద ఘీంకృతులచే
 దిగ్గజంబులతలల్ దిరుగునట్లు
 పటహకాహళ భూరి భాంకరణంబుల
 గగనమాడలమెల్లఁ గలఁగునట్లు
 తురగరింఖాసముద్భూత రజంబుచే
 భానుమాడలి కానఁబడనియట్లు
 గీ అసురకోటుల గుండియ లవియునట్లు
 వేల్పుచేడల గర్భము ల్విచ్చునట్లు
 స్వామి! నీసేన యాత్రివిష్టపముమీఁద
 నడచుఁ బగునాల్గుభువనంబు లడలునట్లు.

9

సుండు:—శంబరా! మేమిప్పు డస్వస్థముగానున్నారము. మాకు మనస్సిమితము లేదు.

శంబ:—ఇంతలోనే దేవరవారి కింత యస్వస్థతకల్గుటకుఁ గారణమేమి? నెలవయ్యెనేని ప్రతికారవిధానము చేయించువాడను.

జంబు:—బాబూ! నీవు వైద్య మారంభించినావా భూభార మణఁచి వేయుటకు? నీ మాత్రలు పగవాని కుపయోగింపుము గాని మిత్రునిమీఁద నుపయోగింపకుము.

సుందు:—శంబరా! నీకుఁ గారణములతోఁ బనిలేదు; నీచికిత్సలతో మాకవసరములేదు.

శంబ:—దేవా! దేవరవారి హితాభిలాషి నగుటచే నే నొక్కమాట మనవిసేయుచున్నాను. ఆగ్రహింపకుండురుగాక! తిలోత్తమను జూచినదాదిగా మీచిత్తంబు తదాయతమై యున్నట్లును దాని సమాగమ మపేక్షించి మీ రిప్పుడు మనస్తాపము నొందు చున్నట్లును నాకు దోచుచున్నది. తిమితిమింగిలములవంటి మీసోదరుల బంధింపఁదలంచి దేవతలుపంపినయెఱ గాని, యది యంగన గాదు. నారాయణుఁడు తొల్లి జగన్మోహనావతారముం దాల్చి దానవుల వంచించినట్లే జగన్మోహనయైన యీ యంగనగూడ దానవుల భంగపుచ్చుటకే వచ్చినది. దానిహాసములు మోసములు. దానివిలాసములు సౌఖ్యాభాసములు. దానినోట నమృతరసము, మనస్సులో విసము గలదు. మీరు వంచింపఁబడుచున్నారు. గాఢమోహనిద్రనుండి మేల్కొనుఁడు. ఇది కాముని సమ్మోహనాస్త్రమువలె మిమ్ము మైమఱచునట్లు చేసినది.

గీ. తరుణి లావణ్యరసమును దనివితీరి
మీరు నేత్రాంజలులఁ గ్రోలి మెదలకుండ
మద్యపానంబు చేసిన నుచుజలట్ల
నొడలెఱుంగక చెడిపోవుచున్నవారు.

10

సుందు:—మూర్ఖుఁడా! నీవు మాకు చక్కటులం దెలుపవచ్చితివా?
నీ హితోపదేశములు చాలు! నేను చతుర్దశభువన నాయకుఁ
డను. దానవసార్వభౌముఁడను. నీవు సేవకుఁడవు, దాసుఁడవు.

శంబ:—అది నేనెఱుఁగుదును. మీరు కోపగించినను సరే నాస్వామి
భక్తి మరల నట్లే పలుకుమని నన్ను పురికొల్పుచున్నది.

సుండు:—అట్లయిన నాయాజ్ఞ వినుము! పరామర్శచిత్తులు యుద్ధము వంటి యుత్సాహకార్యముల సామర్థ్యముతో నెఱవేర్పఁజాలరు. కావున నీవిప్పుడ యుపసుంగునిపాలి కరిగి సకల దానవసైన్యంబులతో, త్రిదశాలయముపై దండువిడియునుని నామాటలుగా నాతనితోఁ జెప్పము.

శంబ:—చిత్తము దేవా! అట్ల చేసెద.

జుబు:—ఇక్కడీదొరగా రింతచేసినారు ఇక నాయనగారా కార్య సిద్ధి చేయువారు?

శంబ:—ఆహా! ఏమి కాలవై పరీత్యము. ఈ పలుగుముండ పిడుగువలె వచ్చి యాయన యుత్సాహవృక్షమును మాడ్చివైచినది. ఇక నుపసుంగుఁ డేమనునోగదా! ఆయన యాయనతమ్ముడు గాఁడా? ఆయన యేప్రవాహములోఁ గొట్టుకొనిపోవుచున్నాఁడో? అయినను బ్రతుక్కించెదఁగాక!

(అని నిష్క్రమించుచున్నాఁడు)

జుబు:—అయ్యా! మీకిప్పుటికి శనిగ్రహము వదలిపోయినది. మరల మీరు తిలోత్తమను ధ్యానించుకొనుచు నుండవచ్చును. స్వర్గ దండయాత్రనుగుఱించి మిమ్ము నడుగువారు లేరు.

సుండు:—జుబుకా! నామనస్సు స్వర్గముమీఁదికిఁ బోవుటలేదు.

గీ. సఖియ సంస్కరముండఁగ స్వర్గమేల?
యతివవాగమృతముండ నమృతమేల?
తరుణి పృథునేత్రవారిజాతంబు లుండ
పారిజాతంబు లేల? నిష్ఫలము గాక!

11

జుబు:—వెట్టికి వేయివిధములు. ఒకని కాఁడుదానివెట్టి; ఒకనికి సొమ్ము వెట్టి. అందులో నిదొకటి. నేను రెండులొట్టె లీతకల్లుత్రాగి

నను నాకెన్నఁడు నింతమైమఱపు రాతేదు. సుర చేయనిపని
సురకాంత క్షణములోఁ జేసినది!

సుందు:—అందఱిని వెక్కిరించువెట్టి నీది. ఈ వెట్టులకేమిగాని తిలో
త్రమ యొద్దకుఁబోయి నాయలమట దానికి విన్నవించి నాపై
ననుగ్రహము గలుగునట్లు చేయుము.

గీ. తనకు సుగుఁ డెల్లప్పుడు దాసుఁ డనుము

ప్రీతిఁ దన్నె పట్టపుదేవిఁ జేతు ననుము

ఇరుముఖులచే సేవ జేయింతు ననుము

నెచరులేకున్నఁ బ్రాణము ల్నిలువ వకుము.

12

పో! వేగముపో! ఆలస్య మమృతం విష మ్మగుచూట నెఱుఁగ వా?

జంబు:—అయ్యా! ఇదిగో పోవుచున్నాను. సోవకున్నచో బ్రతుకఁ
గలనా? (తనలో) రాజునకు వేడుక చెలికాఁడగువాఁడు తన
యజమానుని ప్రియురాండ్రకు రాయబారములు గొని పోవుట,
వారి కలయికలకుఁ దగినచోటులు వెదకుట, మిండకత్తెలం
దార్చుట యను మహాకార్యములం జేయవలసిన వాఁడే.
ఏయుద్యోగమైనఁ జేయవచ్చునుగాని పరమనీచమైన యీతార్పు
పని చేయఁగూడదు. జీవించుటకు గౌరవమైన వృత్తి యేదైనను
లేక, కుటుంబమును పోషించుకొనలేక యీపాడుపని చేయుట
కొప్పుకొనవలసివచ్చె. అది యేమనునో? తన్నునో— కొట్టునో—
తిట్టునో? వెళ్లకపోయిన నితఁ డాపనియే చేయును. దిక్పాలకు
లను దేవతలను ధిక్కరించిన యీదేశద్రుమ్మరిముండ, యెలుఁగు
గొడ్డువలె శరీరమంత నల్లని రోమములుగల్గి బొగ్గులబుట్టవలె
నున్న యీయయ్యను వరించి వచ్చి మీఁదఁబడునా? ఇది
నా నడకచేటేగాని మఱొకవిధముగాఁ బరిణమించును.

రంగము 2—మఱియొక యుద్యానవనము

[అప్పుడు పీఠముమీదఁగూర్చుండి ఉపనుందుఁడు, వేడుకఁచెలికాఁడగు
శౌనకుఁడు ప్రవేశించుచున్నారు]

ఉపనుం:—శౌనకా! చీకటిపోయి వెన్నెల యెంతమనోహరముగా
వచ్చినదో చూడు.

తే. గీ. కాలపురుషునికొఱకు నిశాలతాంగి

బత్తి గగనతల్పబుసఁ బఱచినట్టి

తెల్లదుప్పటియట్లు చంద్రిక దనర్చె

దానిపైనున్న పూలట్లు తార లలరు.

13

శౌన:—మానాయనమ్మ గంజివార్చుకొనుట కుపయోగించు చిల్లి
యిత్తడిసిబ్బివలె నీచంద్రమండలము నాకంటి కగుపడుచున్నది.
నేను చిన్నప్పుడు మొలకు మెడకుఁ గట్టుకొన్న గవ్వలగుత్తుల
వలెఁ జక్కలు కనబడుచున్నవి.

ఉపనుం:—అహాహా! ఏమి యీమలయమారుతసౌకుమార్యము. ఏమి
యీ వెన్నెలచల్లఁదనము. ఏమి యీ యుద్యానవన రామణీయ
కము. అన్నియు నాకత్యంతానందము నొసఁగుచున్నవి, కాని
యిట్టిసమయమున నానందపరిపూర్తిచేయు ప్రేమసి లేకపోవుట
గొప్పలోపముగదా!

శౌన:—అట్లయిన నీప్రేమసియున్న యంతఃపురమునకుఁబోమ్మ! నీదేవి
యైన వజ్రజ్వాల సకలాభరణభూషితయై పడకటిల్లు సింగారిచు
కొని నీరాక నిరీక్షించుచుండును.

ఉపనుం:—వజ్రజ్వాల నాకు నిన్నటివఱకే ప్రియురాలు.

శౌన:—అదియే మట్లనుచున్నావు?

ఉప:—మూర్ఖుడా! నీకుఁ దెలియలేదా?

గీ. నాకనులచందమామము నామనిధియు
 నాగుప్రాణము నాగుపుణ్యములకుట
 నాయదృష్టదేవతమును నాధనంబు
 నేనుగడయుఁ దిలొత్తమ యెఱుఁగు మిగ.

14

శౌన:—అయ్యా! నేనింకను బెరటిదారినే యున్నాను. ఈ వన్నెల
 విసకట్ట— యీ మామలమారి— యీ తెక్కుల యిక్క—
 యీ బొంకులబుంగ— యీ కొంపలమాపెకుకొఱవి— యీ
 నంగనాచి, యెట్టిగా— బుట్టిగా వేసాలువేసుకొని, మొగము
 మెఱుఁగులు పూసికొని, యెక్కడివో యెరువునగులు వేసికొని
 రాగానే దానిమాటలకుఁ జిక్కి నాగస్వరమువిని పాములవాని
 చేతఁ జిక్కు సర్పమువలె నీవు దానికి లోబడితివా? దీనితో
 నీప్రతాపముసరి.

ఉపసుం:—మిత్రుడా! నీవన్నమాట నిజము!

గీ. మదిఁ బ్రతాపంబు వ్రేలెను మదనతాప
 మంతకంతకు నతిశయ మగుచుచుండె,
 కత్తులను బూనవలెనన్నకాంక్ష జాతెఁ
 గలికి పొత్తులపైఁ బాతెఁ గలఁగి మఁసు.

15

శౌన:—అయ్యా! నీయంతఃపురకాంతల కన్న నీవగలాడి యెక్కుడు
 సొగసుకత్తియై యని యామెఁగూర్చి మేలుపడితివా? అధిక
 గుణవంతురాలని దానికై యాసపడితివా? చేరువచుట్టమని
 చేరఁదలఁచితివా?

ఉపసుం:—మూఢుడా! నాయంతఃపురకాంతలలావణ్యము దానిచరణ
 పల్లవంబులకు దాస్యము చేయుటకైనఁ దగదు. నాకాంతల
 సౌందర్యమే గాదు— సకల దైవాంగనా లావణ్యమును దీని
 సోమగముమును దిగదుడుపుపెట్టుటకైనఁ బనికిరాదు. దాని
 ప్రభావ మెట్టిదో యెఱుఁగునువా? చూడు!

సీ. హరుఁ డీమె కెమ్మోవి యమ్మతంబుఁ గ్రోలిన

విసముమేసిన నోటి వెగటు పోదె?

చంద్రుఁ డీలావణ్యజలధిలో నీడిన

మలినమా తనమచ్చ మాయకున్నె?

పుష్పబాణుడు దీని పొందుగల్గెడునేని

దనమేను వెడియుఁ దాల్చుకున్నె?

నరహరిపై దీనినవ్వువెన్నెల పడ్డ

దనమేని నలు పెల్లఁ దఱుగకున్నె?

ఆ. వె. మునిజనంబు దీని ముఖమండలముఁ గన్న

జపము విడిచి యుగ్రతపము విడిచి

యెల్ల నీతి విడిచి యెడవోవు గీతల

విధముదోప దీనివెంటఁ బడరె?

16

శౌన:—పైమెఱుపులఁజూచి నీవు మోసపోవుచున్నావు. ఇది మేడి

పండు వాటముగా నున్నది. మెఱుముచుండునదెల్ల మెఱుపు

గాదు. కొంగయు హంసవలెనే తెల్లగానుండును.

ఉపసూ:—ఎఱుకగలిగి మాటాడుము. అంతయు నేనెఱుఁగుదును.

ప్రపంచమునం దెవ్వరును దానికి సాటిరారు. దాని కుపమింప

దగు వస్తువులు లేవు చూడు!

గీ. అప్పుడప్పుడు కళాహీన మగుచునుండు

చంచురుఁడు దానిముఖసామ్య మందుటెట్లు?

బుగదలోఁ బుట్టు నెత్తమ్మి పూవు లెట్లు

చెలియకందోయి పోలికఁ జెందఁగలవు?

17

ఆ కురులయంద మేనునవచ్చును!

శౌన:—కురులు గావు. మీవంటివారి మెడ కురులు. నీకిష్టము కుదిరి

నది గనుక దానిని తెగవర్జించుచున్నావు. ఇష్టమైనచో నల్లని

వన్ని యింద్రసీలమాణిక్యము లగును. ఆకుపచ్చని వన్నియు గారుత్మతము లగును. ఈ గొడవలేనా, స్వర్గదండయాత్రమా టేమైన నున్నదా? శంబరుఁడు మహాత్మాహముతో, తల విఱియఁబోసికొని తిరిగి సేనలఁ గూర్చుచున్నాఁడు.

ఉపసుం:—నీసేనలు దొంగలువోల! నీదండయాత్ర తగులుబడ. నా కెందుకురా? మన్నఁడు తనసేనానాయకులైన వసంతమలయు మారుతములతో, శుకపికాది సైన్యంబుఁ గూర్చుకొని నాపై దండువెడలినాఁడు. అతనిబారినుండి తప్పించుకొన్నప్పుడుగదా నేను వేల్పునీటిపై దండువిడియుట?

గీ. అతివకూటమి నాకిప్పు డబ్బదేని,
నకట! తైత్రిలోక్య సామ్రాజ్యమైన నొల్ల,
కమలలోచన పొందులు గలిగె నేని

నేల తైత్రిలోక్య సామ్రాజ్య మింక నాకు.

18

శౌన:—సరే! రెండుపద్ధతులచేత నీకు స్వర్గసామ్రాజ్య మక్కఱలేను.

‘ఇతో భష్ట స్తతో భష్టః’ అన్నట్లు నీకు దండయాత్ర చిక్కదు. దీనిపొందు చిక్కదు.

ఉపసుం:—చిక్కకేమి! అది నాకంబు విడిచి నన్ను వెదకుకొనుచు నిక్కడికి వచ్చినదికదా?

శౌన:—ఔను! నిన్నె వెదకుకొని వచ్చినది. నన్ను వెదకుకొనివచ్చిన దేమో యని నే ననుకొనుచున్నాను. నీ యందముకన్న నా యందము తక్కువా? కాదంటే నామేను కొంచెము ముడు తెలుపడినది. వయసు గడిచినది. అప్పుడప్పుడు మీరు కొట్టిన చెంపకాయలచేతనైన నేమి, ముసలితనముచేత నేమి పండ్లు డినవి.

ఉపసుం:—మూర్ఖుఁడా! నోరు మూయుము.

శౌన:—అయ్యా! అదిగో మనశంబరుఁడు వచ్చుచున్నాఁడు దండయాత్రను గూర్చి యడుగుటకుఁగాఁబోలు?

శంబరుడు:—(తనలో) ఆహా! సుంహనియంతవాడు బోగముతోత్తు కూతురువలలోబడి విజయయాత్రోత్సాహము విడిచినప్పుడు, వానితమ్ముడుమాత్రము వేటువిధముగా నుడునా? ఒకవేళ నితడు దుర్వ్యసనసక్తుడు గాకయున్నను దండయాత్ర తానొక్కడ నిర్వహింపగలడా? సరే! చూచెదగాక.

శౌన:—శంబరా! రా. రా. మంచినమయమునకే వచ్చినావు.

శంబ:—దేవా! జయము. జయము.

ఉపసం:—శంబరా! ఇప్పుడేలవచ్చితివి?

శంబ:—దండయాత్రావిషయము మీకు జ్ఞాపకముచేయుటకు.

ఉపసం:—ఏమి! రాజకార్యములు విన్నవించుటకు సమయములేదా? తగినస్థలము లేదా? ఈవేళ యావేళ యనక— యీనెల వానెల వనక— యర్ధరాత్రమునందు నపరాత్రమునందు జెప్పవచ్చునా? కాలము గడచినవాడవు. లోకానుభవము గలవాడవు. బుద్ధి లేదా?

శౌన:—(తనలో) బుద్ధియున్న పక్షమున నీదగ్గఱ కొలువేచేయకపోవును.

శంబ:—దేవా! ఆగ్రహింపకుడు. మీయన్నగారికడకు నేను బోయి యీవార్త విన్నవించితిని. కాని యాయన తన కస్వస్థముగా నున్నదనియు, మీచేత దండయాత్ర నడపింపుమనియు నెల విచ్చుటజేసి మీకడకు వచ్చితిని. స్వామిభక్తిప్రేరితుడనై వచ్చితినిగాని మీమనంబున కాయాసము గలిగింప రాలేదు. తప్పున్న ఊమింపుడు.

ఉపసం:—అట్లయిన నాకు నస్వస్థముగా నున్నది. దానవచక్రవర్తి యైన సుమండ్రి యీ దండయాత్ర నడుపుగాక!

శౌన:—అందఱికి, తలొకరోగ మున్నది. ఈ శంబరునకు నాకు నేరోగము లేదు.

శంబ:—దేవా! ఆయన దండయాత్ర మిమ్మునడుపుచునియె. మీరాయ
నను నడుపుచుచున్నారు. ఇది దానవకులమునకు మహాదిష్ట
హేతువని తలంచుచున్నాను. నేనొక- మనవిచేసెద. చిత్త
గింపుడు!

ఉ. ఈ సమయంబు దాటి చనునేని సుపర్వులు దైత్యకోటి ను
ద్వాసము జెప్పి పంపుదురు దైత్యకుశేష్వరులెల్ల సత్ప్రస
న్నాస్యసముజ్జేసి కారడవులంకుఁ దపంబులు సేయవచ్చు స
న్నాస్యసముబూనవచ్చు దితివందచులందఱు గాఢనిస్స్పృహ. 18

ఉపసుం:—మంచిది! మేలై నపని! రక్కసులంకఱు యోగులు, మా
నులు, సన్నాస్యులు. నై నపక్షమున లోకములో మనకు
సుప్రతిష్ఠ గలుగును.

శౌన:—అందఱు సన్నాస్యులై నపక్షమున భిక్షుసేయువారు లభిం
తురా? తలలు గొలుసుటకు మంగళ్లు దొరకునురా?

శంబ:—దేవా! మీరు తిరస్కారముగా మాటలాడఁజనకు. నేను
కుండ పగులఁగొట్టిన ట్లున్నగున్నట్లు మాటాడుచున్నాను.
వినుడు! మీరు, మీయన్నగారు తిలోత్తమమును మత్తకాశిని
యందుఁ జిత్తంబునిలిపి పరాయత్తులై యుత్తాలంబగు నుత్తల
పాటనొంది మెత్తవడియున్నవారని నాకుం దోచుచున్నది.

ఉ. వీరరసప్రదర్శనపువేళగదా యిది? యిట్టివేళ శృం
గారరసప్రధానముగఁ గాలముబుచ్చుట పాడియకానె? జం
భారి ముఖామరప్రవరులందఱు మిమ్మును గేలిసేయరే,
శూరులు కాంతలన్మరఁగి సొక్కినఁ దక్కునె రాజ్యసంపదల్. 19
అదియటుండఁగా మీరిప్పుడు విషయాసక్తులరై, స్త్రీలోలురై,
త్రిదశాలయదండయాత్రాపరాజ్ముఖులై నపక్షమున జంభారాతి
ప్రముఖసుపర్వాణులు తమ దంభోశ్రిప్రముఖాయుధంబులకుఁ,

దమ ప్రతాపంబులకు వెఱచి దండయాత్ర మీరుపసంహరించితి రని తలంతురు. వారే కారు—సకలలోకంబులు నట్లే తలంచును. ఇంతకన్న సప్రతిష్ట మనకేమున్నది? ఇప్పుడు నాకలోకము మీఁద దాడివెడలి దిక్పాలురజయించి త్రివిష్టపమాక్రమించి నిర్నిద్రతేజస్సూపన్నులై, మహేంద్రులరై చింతామణి భద్ర పీఠంబు నధిష్ఠించి, యటమీఁద విశ్రాంతిగైకొని నందనోద్యాన విహారంబులు, మందాకినీజలక్రీడలు, నప్పరాంగనాపరీరంభణంబులు, శృంగారసప్రకటనములు, కావలసినన్ని చేయవచ్చును. ప్రస్తుతము వాటినిన్నిటిని విరమించి దండయాత్ర నడుపుడు. దానవయోధులు మహోత్సాహసూభరితులై యుద్ధ మెప్పుడెప్పుడని మీయాజ్ఞకై నిరీక్షించుచున్నారు. ఈయత్సాహము డిందెనేని వారిని రణంబునకు మరలఁ బురికొల్పుట కష్టము.

ఉపసుం:—ఓరోఁ మూర్ఖుడా! మేము కార్యవ్యగులముగాక భోగైక పరాయణులమై—స్త్రీలోలురమై—యన్నామని యధిక్షేపణలు చేయుచున్నవాడవు. పశువా! అధమాధమఁడవైన నిన్నొక పెద్దజేసి యమాత్యపదవియందుబ్రవేశపెట్టినందుకు మాయెడఁ గృతజ్ఞుడవుగాక, దోషాన్వేషణపరాయణుడవై యిచ్చకువచ్చి నట్లు ప్రేలఁజూచ్చితివి. అతిక్రాంతమర్యామఁడవై వదరుచున్న నిన్ను నేనీక్షణమె శిరఃకర్తన మాచరించి యమమందిరంబున కతిథిగా సంపియుందునుగాని, చిరకాలాశ్రితుఁడ వగుటచేతను వృద్ధుఁడ వగుటచేతను నిన్ను క్షమించితిని. నీమొగము జూడఁ గూడదు. పో పో. నాయెరుట నుండఁగూడదు పో పో.

(అని తన్నుచున్నాడు)

శౌన:—పోపోవయ్యా! త్వరగా పో. నిన్నాయన చంపెనా శవము నావల కీడ్వలేక నేను చావవలెను మధ్య.

శౌబ:—ఆహా! చిరకాలము మిమ్ము సేవించినందుకు, మీక్షేమము
యరయుచున్నందుకు దగిన బహుమానమే చేసితిరి. (తనలో)
ఆహాహా! చంచలనిత్తులు, మదోన్మత్తులు, భోగాయత్తులు నైన
రాజుల సేవించువారికి బ్రాపించుమర్గము లిట్టివేకదా! ఇంతకు
దానవుల భాగధేయములు మంచివికావు.

గీ. వాసకారున ములిచి యెంతో బెరిగి
వేసవిని జచ్చుపురుగులవిధము దోప
దానవులు కొన్ని చాల్లు వర్ధనము జెంది
నాశమొందుచును నున్నయముచేత.

20

(అని నిష్క్రమించుచున్నాడు)

శౌన:—అమ్మయ్యా! ఈ యర్థరాత్రమువేళ పీనుగుచు మోసెడు
కష్టము తప్పినది

ఉపసుం:—ఎందుచేత నోరీ!

శౌన:—వీనినిక్కడ నీవుచంపుచువు. అపైన పీనుగుచు నావల బాట
వేయుమని నన్ను జంపుచువు.

ఉపసుం:—నీ కాకష్టము తప్పినదిగదా?

శౌన:—ఈ కష్టము తప్పగానే సరిమా? ఇల్లలుకగానే పండుగ
యైనదా? నాకన్నియు గష్టములే.

ఉపసుం:—మిత్రుడా! నీకష్టముల కేమిగాని నాకష్టమునుండి నన్నుద్ధ
రింపుము.

శౌన:—మీకష్ట మిష్టమైనకష్టము. తిని కూర్చుండలేక యేదో యొక
తొత్తుకూతురు దొంగనొప్పు నవ్వచురాగానే మీరు దానికి
గులాములై సలాములుచేయుచు గౌరవితో దలగోరికొను
నట్లు విరహతాపమని పేరుపెట్టి యేదో లేనిపోనిబాధ తెచ్చి
పెట్టుకొని 'యమ్మో నాయనో' యని మూలుగుచుందురు.

ఉపసుం:—శౌనకా! స్వతస్సిద్ధమైనదో తెచ్చిపెట్టుకొన్నదో యేదో
కష్టముకలిగినది. తిలోత్తమ నామనోపేధలో నిండుచెలువంబుతో
నిలువంబడియున్నది.

అ. వె. కలికికొప్పు దలఁచఁ గామాంధకారంబు
కనులు గాననీక గాసి వెట్టు
మోము చందురుగన మోహపయోరాళి
పొంగి పొరలి నన్ను భంగపుచ్చు.

21

శౌన:—అందు కేమిచేయుమనెదవు?

ఉపసుం:—నీవు దానియొద్దకుఁబోయి,

నీ. కామాంధకారంబు ఖర్చవహనట్టులు
చిటుకవ్వు వెన్నెలల్ చిలుకుమనుము
మోహపయోధిలో మునిగిపోవక యుండ
ననుకూపయనుతేప ననువు మనుము
విరహతాపంబుచే వెక్కసపడకుండ
చల్లనికొఁగిట సాకుమనుము
అలరువిల్లుని హఠాహఠిబారిఁ బడకుండ
కనికరంబునుజూపి కావుమనుము

తే. గీ. ధాగుణీమండలంబెల్లఁ దనదె యనుము
ఏది గావలెనన్న నే నిత్తు ననుము
నన్నుఁబోలెడి సరసుండు నాస్తి యనుము
వలుకు బేటికి నేను సేవకుండ ననుము.

22

శౌన:—“అనుము” అని నాతో నీవు చెప్పితివి. “వినుము” అని దానితో
నేను జెప్పెదను—‘విన్నాను చనుము’ అని యది యుత్తరము
చెప్పను. ఈ నాటకమంతయు నేను సూత్రధారిని నడిపెదను.

ఉపసుం:—మిత్రుడా! నీవు వెళ్లి నీచమత్కారవచనములచేత దాని
మనసుకరఁగించి నాయం దనురాగమువొడమునట్లుచేయఁగలవు.

శౌన:—నన్నుబృవేయఁ బ్రయత్నింపకుము. ఎట్లయినను నేను పోయె
దనుతే.

(అని యిద్దరు నిష్క్రమించుచున్నారు)

ఇది

తృతీయాంకము.



తి తో త మ

చతుర్థాంకము

మొదటి రంగము

[అంతట మంచముమీద పరున్న తిలోత్తమయు, ప్రక్కన కూర్చున్న
మంజుశోషయు ప్రవేశించుచున్నారు]

మంజు:—సుమ: డేమిచేయుచుండునని నీవడుగనక్కఱలేను! మోహ
పరవశుడై తహతహం బడుచుండును.

తిలో:—అది నీయూహయా నిజమా?

మంజు:—ఊహయేకాని, నాయూహ సరియైనదే. నిన్ను జూచిన తరు
వాత వానివై ఖరి మారినది.

తిలో:—ఉపసుందు: డెట్లున్నాఁడో?

మంజు:—అతఁడుకూడ నీలావణ్యసముద్రములో మునిగి తేలుచుండును.

తిలో:—అన్నదమ్ములకు మాతృర్యము కలుగునా?

మంజు:—తప్పక కలుగును. మహేంద్రుని మనోరథము సిద్ధించును.

తిలో:—నీనోటివాక్యమున నాకు మాటదక్కవలెగద.

మంజు:—ఎవరో వచ్చుచున్నారు. జంబుకుండు కాడుగద.

[అంతట జంబుకుండు ప్రవేశించుచున్నాడు]

జంబు:—(తనలో) సుందోపసుందులకు వినాశకాలము సమీపించి
నట్లున్నది. ఈ తొత్తుకూతును జూచినది మొదలుకొని, అన్న

దమ్మలకు వెట్టి ఎత్తినది. ఈ రాయబారపుమూటలు మోయ
లేక నేను చచ్చిపోవుచున్నాను. (ప్రకాశముగ) తిలోత్తమా!
నీకు శుభమగుగాక!

తిలో:—జంబుకా! కూర్చుండుము.

మంజు:—రాత్రివేళ నీవేల వచ్చితివి? మీమహారాజుగారేమైన సందేశ
మంపిరా?

జంబు:—నాకేమిపనియున్నది? సందేశములు మోసుకొనివచ్చుటే!

మంజు:—మీమహారాజుగారెల్లున్నారు?

జంబు:—ఎల్లున్నారని చెప్పును. కడుపునొప్పిచేత నేలమీఁద పొరలు
చుండు దున్నపోతువలె నేమియుఁదోచక యీమెను గురించి
విరహతాపపడుచు మంచముమీఁద దొర్లుచున్నారు.

మంజు:—నీవు వానిని ఓదార్చలేక పోతివా!

జంబు:—తొర్పువల్ల నేగాని, యోదార్పువలన వానిబాధ శమింపను.

మంజు:—ఇప్పుడు నీసందేశమేమి?

జంబు:—మహారాజుగారిమీఁద జూడవత్తురు. రావచ్చునా యని
యడుగుచున్నారు.

తిలో:—సిరిరా మోకాల్పొడ్డు మూర్ఖునియింకరా? వారిక్కడికి దయ
చేయుట మమ్మనుగ్రహించుటయే.

మంజు:—స్వాగతమని జెప్పము.

✓ జంబు:—అట్లైన నిప్పుడే పోయి వానిని దోడ్కొని వచ్చెదను.

(అని నిష్క్రమించును)

మంజు:—నేను జెప్పలేదుటే, వారి డిప్పుడు మన్మథపిశాచముచేత
అవిష్టుఁడై యుండునని.

తిలో:—నీయూహ సరియైనట్లే తోచుచున్నది.

మంజు:—నువ్వేంబ్రదుండు వజ్రాయుధము విడిచి నీ లావణ్యశక్త్రుము

చేతనే పగతురను బరిచూర్పఁదలఁచుకొన్నాఁడు. కామదేవుఁడు ముందుగా చిగురుకై నువుతో వానిహృదయమును చించియుండును. ఆగాయమునుండి వానిద్వైర్యసారము కారిపోయి యుండును. కావుననే బేలయై వాఁ డిప్పుడు నీకడకు రాదలఁచుకొన్నాఁడు.

తిలో:—రానీ ఎట్లు పరిణమించునో చూతము.

[అప్పుడు సుందుఁడు, జంబుకుఁడు ప్రవేశించుచున్నారు]

సుందు:—జంబుకా! నీసందేశమును శ్రద్ధతో విని నన్ను రమ్మచుటచే నిజముగ నాపై నామె వలపు నిలపిన దన్నమాటే.

జంబు:—ఇంతమాత్రముచే వలచిన దని ఎట్లు చెప్పఁగలము. మీరు రాదలఁచుకొన్నప్పుడు వద్దనునా! బోగముముండకు వలపుండునా?

సుందు:—మూర్ఖుఁడా! ఇష్టమువచ్చినట్లు ప్రేమకు. కార్యభంగమగును. మనము ముందుగ యీగోడచాటుననుండి యామె స్థితి యెట్లున్నదో కనిపెట్టుదము ముందుగ నెరుటపడవద్దు.

జంబు:—నిజముగ నీకు శని పట్టినదయ్యా! లేనిచో మేడలు మిద్దెలు విడచి గోడలలోను గొందెలలోను కూర్చుండువా?

సుందు:—శనికాదు, అదృష్టము పట్టినదనుము.

(అని యిరువురు గోడచాటున నిలిచియున్నారు)

మంజు:—తిలోత్తమా! వారు వచ్చినట్లున్నది.

తిలో:—అట్టైన లోనికి రాలేదేమి?

మంజు:—ఏగోడచాటుననో పొంచియుండి మన సంభాషణలు వినదలఁచినారేమో! ఇక మన మాడఁదలఁచిన నాటక మారంభింతము.

తిలో:—ఈ నాటకమునకు నీవే సూత్రధారివి.

మంజు:—సఖీ తిలోత్తమా! నిద్రపోవు. ఉదయమునుండియు ఆహారము పుచ్చుకొనవు. నీకు పిశాచముపట్టినదా? వెట్టిఎత్తినదా?

తిలో:—కామపిశాచము పట్టినది.

మంజు:—ఏమిచికిత్స చేయవలెనో నేనెఱుంగను.

తిలో:—ఈ పిశాచమును వదలించు మహామాంత్రికుఁడు సుందమహారాజు. ఆయనను తోడ్కొనిరమ్మ. ఆయన నన్ను గాఢాలింగనము చేసుకొన్న పక్షమున, కాముఁడు నిలువలేక పారిపోవును.

సుందు:—జంబుకా! విన్నావా? ధన్యోస్మి. ధన్యోస్మి. బోగము ముండకు వలపుండునా యుటివి!

జంబు:—విన్నాను. నాకు చెప్పుదులేకు. ఇది వలపుకాదు. నిన్ను పడవేయు వల.

సుందు:—ఉండు. ఉండు. మాటాడకు. వారి సుభాషణ విందము.

మంజు:—ఇదియేమే నీచరిత్రము విచిత్రముగ నున్నది.

సీ. జనవిరుద్ధముగాదె చలువలు వెదజల్లు

మంచిగంధపుపూత మంటయనుట

హాస్యాస్పదముగాదె యానందకరమైన

కలువపూవులకచ్చ కాకయనుట

మిగుల చిత్రముగాదె మెత్త మెత్తగ నుండు

విరులపానుపు కడు వెట్టయనుట

నగుఁబాటు గాదటే నలుగురిలోపల

దక్షిణవాయువుల్ తాపమనుట

విరహతాపము బడినట్టి వెలచుకలను

మున్నెఱుంగుదుగాని యీవన్నెదాని

కనివిని యెఱుంగ నెప్పుడు స్వర్గంబునందు

మర్త్యపాతాళములయందు మధురవాణి.

తిలో:—నీకు హాస్యాస్పదముగ నుండవచ్చును. కాని నేపడెడి వేదన
నీ వే మెఱుఁగుదువు. ప్రసవవేదన గొడ్డురా లెఱుఁగునా?
అరసికురాలికి విరహతాప మెట్లు తెలియును?

మంజు:—నాకు తెలియకకాతేదు. ఈబాధ పగవారికైన వద్దు.
ఇప్పు డేమిచేయమందువు. బాధపడువారినిజూచి సహించుట
యాపులకు మిక్కిలి కష్టముగదా!

తిలో:—

ను. అతివా! సుందుఁడే నామనోహరుఁడు నాకాతండ్రి ప్రాణము నా
కతఁడే స్వర్గ మతండ్రి మోక్ష మతఁడే యాన దసాధాయకుం
డతఁడే వేలుపు పెన్నిధానము మదీయంబైన భాగ్యము నా
బ్రతికింపక దలపోయుదేని యతనికా బ్రార్థించి రప్పింపుమా! 2

సుందు:—మూర్ఖుఁడా! నీకిప్పుడు తెలిసినదా! నాకొఱకై యామె
ఎంత వలవంతఁ జెందుచున్నదో!

జంబు:—బోగముదాని వంతలు, వలవంతలు నమ్మి బలవంతులెందరో
మేనుమరచి గంతులువైచి నశించిరి.

సుందు:—నీపాడునోటికి బుద్ధిచెప్పకో! లేనిచో బుద్ధిచెప్పెద.

జంబు:—ఈ సమయమున నేనూరకుండరాదు. నాయుపేక్ష యామె
తాపమున కింధనమగుచు. ఎగుటఁబడి యామె నోదార్చుట
మంచిది. (అని తిలోత్తమ కడకు పోవుచున్నాఁడు)

మంజు:—తిలోత్తమా! నీవు న కల్పసిద్ధురాలవమ్మ.

తిలో:—ఎట్లు?

మంజు:—అదుగో! సుందమహారాజుగారే నీదర్శనార్థమై విజయము
చేసినారు.

తిలో:—ఆహా! భాగ్యము. జయము జయము మహారాజా!

(అని తేవఁబోవుచున్నది)

మంజు:—లేవకమ్మా! నీవు పడిపోదువు.

సుందు:—కల్యాణీ! నీవస్వస్థురాలవై యున్నావు. లేవగూడదు.

లేచుటకన్న పండుకొనియుండుటే మమ్ము గౌరవించుట. నీకింత

యాయాసము కలిగించిన పాపకర్ముని నన్ను త్షమింపుము.

మంజు:—స్వామీ! మీరేమిచేసిరి త్షమించుటకు?

తీలో:—దేవరవారు అంతమాట నెలపేయవలదు. నేనా త్షమించెడి దానను.

జుబు:—రమించుదానవు నీవే! త్షమించుదానవు నీవే!

సుండు:—నీవే త్షమింపవలసినదానవు ఏలయక—

గీ నానిమిత్తమే నీకింత నలతగలిగె

నన్నగురియించియే నీవు నవసిపోతి

వతికతినుడనె నైతి నీయంతరంగ

మెఱుంగజాలక మెలగితి నీవిధమున.

3

మంజు:—దేవా! మీపేరుదప్ప మఱియొకనామము వినదు. మీకథ

తప్ప మఱియొకచరిత మాలకింపక. మీరూపమే నిరంతరము

ధ్యానించుచుండును. నిద్దరలో మీపేరే పలవరించును. మీ

చిత్తరువు వ్రాసి తనయెదుట పెట్టుచుని నన్ను పోరుచున్నది.

సుండు:—అంత ప్రణయముగల నిన్ను నేననాదరణచేయుట నాదితప్పే!

జుబు:—ఈశప్పనకు తగిన దండనముచేయుట మంచిది.

సుందు:—నిజమే అట్లు చేయఁదగును.

తే. గీ. తలిగుఱ్ఱాడి నీబాహుమధ్య మను నట్టి

విపుల కారాగృహమున నకబెట్టి యచట

నింక నెన్నఁడుసేయకు విట్టులనుచు

నకుననుజేర్చి గట్టిగా నొక్కఁదగును.

4

తీలో:—(సిగ్గున తలవంచును)

జంబు:—నేరమునకు తగినశిక్ష. అట్లే చేయుము.

మంజు:—సుకుమారులగు మహారాజుగారు యిట్టి కఠినశిక్ష యెట్లనుభవింతురో గదా!

జంబు:—అనుభవింపవలసివచ్చినప్పుడు అనుభవింపక తప్పునా?

సుందు:—కల్యాణీ!

తే. గీ. ఇంతయలమట నాకయి యేలపొంద

నీవిధేయుడ, దాసుడ, నీకుబాట

వ్రాలకుండునె నీపాదపద్మముకడ

సబల వార్త నొక్కించుక నంపియున్న.

5

తిలో:—ప్రాణేశ్వరా! ఎంత వేశ్యయైనను వనిత స్వయముగ వలచి వార్త లంపిన లోకువగాదా?

మంజు:—స్త్రీల చిత్తవృత్తులు పురుషుల కజేయములు.

జంబు:—(తనలో) ఈటక్కులమారికి ఇతడప్పుడే ప్రాణేశ్వరుడై నాడు.

సుందు:—హృదయేశ్వరీ! లోకువగుట యితరకాంతల విషయముగాని నీవిషయమున గాదు.

జంబు:—ఆయన ప్రాణేశ్వరుడై నాడు, యీయమ హృదయేశ్వరి యైనది. ఇంక అంతఃపురప్రవేశమే తరువాయి

మంజు:—మీరిద్దరు నెచ్చటనున్న యదే అంతఃపురము.

సుందు:—సుందరీ! మనము నాయంతఃపురమునకు పోవుదమురమ్ము.

మంజు:—మీపట్టపుడేవిమాటయేమిటి? ఆమె ఈమెరాక సహించునా?

జంబు:—సవతిపోరు! కావలసినంత సందడి.

సుందు:—తిలోత్తమా!

గీ. నీవె పట్టపుడేవివి నీవె రాణి

వందరును ధరియింతు నీయాజ్ఞతలల

నూడిగంబులఁ జేయితు నువిదనీకు

సిద్ధ యక్ష విద్యాధర స్త్రీలచేత.

6

తిలో:—దేవరవారు తలుచుకొన్న నేపని జరుగను!

మంజు:—తిలో! కాధినాధులగు మీకు అసాధ్యమున్నదా?

జంబు:—రాజు దలచిన దెబ్బలకు కొదువా?

తిలో:—ప్రాణేశ్వరా! మీయంతఃపురప్రవేశము రేపు సాయంకాలము చేసెద.

జంబు:—నేడు వర్జమున్నదా! తారాబల చంద్రబలములు కుదుర లేదా? శుభస్య శీఘ్ర మన్నారు. నేడే మంచిదేమో!

మంజు:—నే డీమె యలసి సాలసి యున్నది. రేపుచేయుట మంచిది.

తిలో:—మహారాజా! నాదొకవిన్నపమున్నది. మన్నించిన విన్నవించెద.

సుండు:—దేవీ! ఆజ్ఞాపింపుము. భయములేదు.

మంజు:—భయపడక చెప్పవమ్మా!

తిలో:—మితమ్ముడుగారు కూడ నామీఁద కన్నువేసిరని కర్ణాకర్ణిగ వినియుంటిని. అందువలన నేమిప్రమాదము మూఁడునో యని భయపడుచున్నాను.

సుండు:—భయము నీకా నాకా! నేనుండగా నీకు భయములేదు. వాడు నాతమ్ముడు. విధేయుడు. నేను నిన్నుఁగోరినట్లు విన్న యెడల వాఁ డాయుద్యమమునుండి విరమించును.

తిలో:—విరమింపనిచో—

సుండు:—బుద్ధిచెప్పి విరమింపఁజేసెదను.

జంబు:—అంటించినదిరా కొంప! పలుగుముండ!

మంజు:—సింహము నాశ్రయించిన జంతువునకు అన్యమృగములవలన భయ ముండునా?

సుండు:—దేవీ! వినుము. నావ్రతిజ్ఞ—

గీ. నీవు నాదేవివైతివి నీరజాక్షి

నిన్ను పరుఁడపేక్షించిన నెనరులేక

యనుజుడైనను వాఁ డొక్క దనుజుడైన
పంచశరునకు బలియిత్తు పట్టివాని.

7

మంజు:—భళి! దానవేంద్రా! భళి!

తిలో:—ఇప్పుటికి నాయలమట గీరినది.

జంబు:—(తనలో) దానవేంద్రులకు దినములు దగ్గరపడినవి.

(అందరు నిష్క్రమించుచున్నారు)

రెండు వ రంగ ము

[అంతట మంచముమీఁద పండుకొని తిలోత్తమయు, ప్రక్కన
మంజుఘోషయు ప్రవేశించుచున్నారు]

మంజు:—సఖి! నాటకప్రయోగము అందముగనే జరిగినది. అన్న
దమ్ములకు వైరబీజము మెల్లగనాటినావు. అది మహావృక్షమై
ఫలించుగాక! రేపు సాయంకాలము వాని యంతఃపురి ప్రవేశింతునని చెప్పితివేల?

తిలో:—రేపు సాయంకాలములోపల వాని కంతము గలుగునని నేను
విశ్వసించుచున్నాను. వాని యుత్సాహముజూడఁగ సోదరు
నైనను వాఁడు వధించునట్లు తోచుచున్నది.

[అంతట శౌనకుఁడు ప్రవేశించుచున్నాఁడు]

శౌన:—(తనలో) ఉపసుందునకు మతియేలేదు. ఈ తొత్తుకూతురు
వాసికొంప తీసినది. ఈ యవస్థనుండి తప్పించుకొను దారి గన
పడదు. (అని ముందుకు నడచుచున్నాఁడు)

మంజు:—ఎవ రా వచ్చువారు?

శౌన:—నేను శౌనకుఁడను. ఉపసుండుని సేవకుఁడను.

తిలో:—ఉపసుందమహారాజుగారు కుశలమా?

శౌనః—ఏమి కుశలము! నీయనుగ్రహ మున్న పక్షమున కుశలము గలుగును. లేనిచో లేదు.

తిలోః—నాయనుగ్రహ మెందులకు!

మంజుః—ప్రభువులు వారు. వారి యనుగ్రహమే మాకు గావలెను.

శౌనః—నీ యనుగ్రహము సంపాదించుటకు ఆయన యిచ్చటకు రాదలచినాడు. రావచ్చునా?

మంజుః—తప్పక రావచ్చును.

తిలోః—కనకవర్షము కురియుచుండఁగ వద్దను మూర్ఖులుందురా?

శౌనః—అట్టైన నేనిప్పుడే ఆయనను తోడ్కొనివచ్చెదను.

(శౌనకుడు నిష్క్రమించును)

మంజుః—చెలీ! అన్నదమ్ములిద్దఱు నీయింటి కుక్కలైనారు!

తిలోః—మనలను కఱవరుగద!

మంజుః—కుక్కకాటుకు చెప్పదెబ్బ లేదా?

తిలోః—ఒక్క మాంసపుముక్కకై పోట్లాడి కుక్కలు ఒంటొంటిని కఱచుకొనునట్లు వీరు పరస్పరనాశము చేసుకొందురు.

మంజుః—ఆపని చేయించుటకేగదా మనము వచ్చితిమి!

తిలోః—దేవతల సంకల్పము నెఱవేఱుగాక!!

[అంతట ఉపసంందుడు, శౌనకుడు ప్రవేశించుచున్నారు]

మంజుః—అదే! వారు వచ్చుచున్నట్లున్నారు. కలాపము ప్రారంభింపవచ్చును.

తిలోః—చెలీ! ఆయన యింకను రాలేదేమే! ఉపసంమనిజూడక నేను క్షణమైన నిలువజాల.

ఉపసంః—శౌనకా! క్షణకాల మీచెట్టుక్రింద నిలిచి వారి సంభాషణము విందము. నిలుపుము. (ఇరువురు చెట్టుక్రిందనిలుచుందురు)

తిలోః—చెలీ! పలుక వేమే?—

కం. ఉపసుంగుని సుద్దులె నా

కుపదేశిపు మిట వాని యుగుభుజబలమే

చెపుమా వాని గుణంబులె

కృశతో నెఱిగింపు మన్యమేటికి నాకున్.

8

మంజు:—ఇదివరకు చెప్పుచుంటినికాదా! ఎన్నిమారులు చెప్పను.

ఉపసుం:—శౌనకా! వినపడుచున్నవా నారి మాటలు.

శౌన:—వినపడకేమి! వద్దన్నను చెవులలోఁ బడుచున్నవి.

మంజు:—దివ్యసుందరవిగ్రహులైన దేవతయండగ సిద్ధ, కిన్నెర, కింపురు
షాగు లెందరోయండగ, ఉపసుంగుని వలచితివి. అతఁ డేమంత
అందగాఁ డమ్మా?

ఉపసుం:—ఆసి ముండ! నన్ను నిందించి ఆమెకు నామీఁద ప్రేమ
లేకుండ జేయఁదలచుకొన్నావా? దీని నాలుక కోసివేయ
వలెను.

శౌన:—తొందరపడి చేతులార కార్యభంగము చేసుకొనక ఆమె ఏమి
చెప్పినో వినుము!

తిలో:—ఏమే, అతఁ డేమంతయందగాఁ డనుచున్నావా!

తే. గీ. అతనియందము కలదె జయంతునందు

నల్ల నలకూబరునియందు నతనునందు

పొగడతరమె ఎవ్వరికైన భుజబలంబు

నానిపేరు విన్న జగము వడఁకిపోవు.

9

మంజు:—సుంగుఁడుమాత్రము పరాక్రమవంతుఁడు కాఁడా?

తిలో:—కావచ్చునుగాని, యితఁడు నామనస్సు హరించినాఁడు.

ఉపసుం:—భళి! తిలోత్తమా! భళి. శౌనకా! నాయదృష్టముఫలించినది.

శౌన:—కాదు. దేవతలయదృష్టము ఫలించినది. ఏలయన దండయాత్ర
యాగిపోయినది.

ఉపసుం:—మనమీడికి వచ్చిన మన్మథదండయాత్ర నివారించుకొని
యామీడట సురలపై దండయాత్రకు వెడలుదము. మన
మీపాటికి వారియెరుటకు పోవుదమురమ్ము.

శౌన:—చిత్తము. (ఇద్దఱు లోపలకు పోవుచున్నారు)

మంజు:—(లేచి) దానవసార్వభౌమునకు స్వాగతము. తిలోత్తమా!
నీవు లేవకు పడిపోవునువు.

ఉపసుం:—కల్యాణీ! తిలోత్తమా! నీదేహము మిక్కిలి కృశించి
యున్నది. నీవు పండుకొనియుండుటయే మా కుపచారము.

శౌన:—పడిపోకుండ కౌగిలించి గట్టిగ పట్టుకొనుము.

మంజు:—ఆయదృష్టముకొఱకే మాచెలి యెరుచూచుచున్నది.

ఉపసుం:—అంతభాగ్యము నాకెప్పుడు కలుగునా యని యువ్విఘ్నారు
చున్నాను.

మంజు:—దేవా! మీవిరహము సహింపలేక ఈమె యెంతెంతో తహ
తహ పడుచున్నది.

సీ. పన్నుండుటకు పూలపాన్పు లమర్పగ

రాలపాన్పు లటంచు రవ్వసేయు

పన్నీటదోంగుట మున్నీటదోంగుట

గా నెంచి ఎంతేని గాసిపడును

అప్పులుచల్లిన నిప్పులుజల్లెద

విదియేమె యంచు నన్నీసడించు

తాపంబుహరియింప తమ్మితూడులుదేర

పాములగన్నట్లు భయముపడును

గీ యమరకాంతలు విరహంబునంచుట మును

జూచియుంటినిగాని యేజూచిఎఱుగ

నింతతాపంబు నిటవూటి వింతవిరహ

మెంచు నుపసుంద బ్రతికింపు మీమెకరుణ.

ఉపసుం:—అయ్యోయ్యో! నాకొక కీమె యిత ఆయాసపడుచున్నదా!
 నేను దురాత్ముడను. (అని తిలోత్తమ పాదములపైఁ బడి)
 కల్యాణీ! నన్ను క్షమింపుము. నన్నేమిచేయమందువు?
 సీ. అలఁగుచునో మేన కలుచని గందంబు

కమ్మని కస్తూరి కలిపియంగు
 వీచుచునో వట్టివేళ్ల వీవనతోడ
 పన్నీటిలో దానిమున్నుతడిసి
 వ్రాయుచునో గండఫలకంబులందున
 మకరికాపత్రముల్ మనమెలర్ప
 కూర్చుచునో నవ్య కుసుమ వామంబులు
 చెలువొప్పు నీకంతసీమయందు

తే. గీ. మెత్తని చిగుళ్లకన్నను మృదువులై న
 యడుగుదమ్ము లొత్తుచునో నేననువెరింగి
 నావలన నీకు నిపుడేమి కావలయునో
 యట్టి పనులెల్ల నన్ను సేయంగఁ బనుపు

11

శౌన:—(తనలో) త్రాగుచున్న నామెకాళ్లు కడిగి యానీళ్లు దాహము
 త్రాగును. కాముకు లేమిచేయరు!

మంజు:—మహారాజా! ఆయుపచారములన్నియు మేమేచేసితిమి!

తిలో:—ప్రాణేశ్వరా! అతపని మీరు చేయతగునా?

ఉపసుం:—అట్లైన యిప్పుడు నేనేమిచేయవలయునో యాజ్ఞాపింపుము.

మంజు:—ఈమె మనసులో నొక పెద్ద బెంగగలను.

ఉపసుం:—బెంగా! దానికి కారణము! తక్షణము చెప్పుము. వెంటనే
 నివారించెదను.

మంజు:—(తిలోత్తమ మొగము చూచుచున్నది)

తిలో:—సుశయింపక మహారాజుగారికి విన్నవింపవే! వారి కన్న నా
 యలమటఁ దీర్చువా రెవరే!

శౌనః—(తనలో) ఈ ముండలు ఏదో పన్నుగడ పన్నినారు.

ఉపసుం—మంజుఘోషా! చెప్ప. చెప్ప. ఆలస్యముచేయకు.

మంజు—మనవిచేయుచున్నాను. శ్రీమీపుండ్రు. మీయన్నగారుకూడ
నీమెపై మనసు నిలిపినారు. ఇంతకుముందే వారు వచ్చి
యీమెనుజూచి తన్ను వరిపుమని ప్రార్థించిరి.

ఉపసుం—అందు కీమె ఏమి బదులు చెప్పినది?

మంజు—రాక్షసేశ్వరునకు భయపడి ఏమియు చెప్పక యూరకున్నది.

శౌనః—ఊరికుండుట సగమంగీకరించుటేగదా!

ఉపసుం—భయముచేత యూరకున్నదని యామె చెప్పటలేదా?
ఈమె యభిప్రాయ మెట్లున్నది?

మంజు—సంమెగపువ్వునకు తుమ్మెదపై నెంత ప్రేమగలదో నీమె
కాయనమీద యంత్రేప్రేమగలదు. ఇనుముమీదికి నూదంటు
రాయి పోయినట్లు యీమెనునన్ను మీమీదకే పోవుచున్నది.

తే. గీ. అత్యగాఢమా నీవరహంబురాశి

దేన! నీబాహుయుగమరు తెప్పచేత

ఈది దాటఁ దలంచిన దీ లతాంగి

కనికరించి యీయెలనాఁగ కావుమయ్య.

12

శౌనః—తెప్ప సిద్ధముగ నేయున్నది.

ఉపసుం—కల్యాణీ! బెగవలదు. భయపడవలదు.

తే. గీ. బహురసజ్ఞుడు సుమండు పద్మనయన!

నీవు నామీద చిత్తంబు నిలిపితన్న

మాట వినెనేని వెనుకకు మఱలిపోవు

కమ్మ సొపంగి గనన భ్రుంగంబువోలె.

13

శౌనః—ఈకన్నుల కీ తెప్పలు దూరములుకావు.

తిలో—మీకున్న ధైర్యము నాకులేదు.

మంజు:—ఎట్టైన మీరప్రమత్తులరై వర్తింపవలయు.

ఉపసుం:—ఇందు భీతికి కారణములేదు. భయమున్న యిప్పుడే నీవు నాయంతఃపురికి రమ్ము.

తిలో:—రేపురాత్రి మీయంతఃపురి ప్రవేశించెద.

మంజు:—(తనలో) మీయన్నదమ్ములు కాలాంతఃపురి ప్రవేశించిన తరువాత!

ఉపసుం:—

తే. గీ. నాదు కంఠంబునందు ప్రాణంబులుండ
సుండుడైనను లేక యా స్కండుడైన
తేటి చూడంగఁజాలఁడు దేవి నీకు
వ్రజపంజరముసుమి మద్భాహుయుగము.

14

తిలో:—భల్లి! మహారాజా! భల్లి. బ్రతికిపోయితిని.

ఉపసుం:—రేపు సాయంకాలమువఱకు నే నీప్రాణము లెట్లు నిలుపుదునో తెలియకున్నాను.

మంజు:—ఈమెను నేనెట్లు కాపాడఁగలనో తెలియదు.

శౌన:—నన్ను కాపాడువారు ఎవరునులేరు!

ఉపసుం:—కల్యాణీ! సుఖముగ విశ్రమింపుము.

(అందరు నిష్క్రమింతురు)

ఇది

చతుర్థాంకము.



తి లో త్ర మ



పంచమాంకము



మొదటి రంగము



[పీఠముమీఁద కూర్చుండి నుందుడును, ప్రక్కను నిల్చి
జంబుకుండును ప్రవేశించుచున్నారు]

సుందు:—జంబుకా! చెప్ప! చెప్ప! ఉపసుందుఁ డెట్లున్నాఁడో?

జంబు:—ఏమి చెప్పుదును స్వామీ! బురదలో దిగబడిన దున్న పోతు
వలె నాయన తిలోత్తమా మోహమునం దగిలి బయటఁ బడ
లేక యున్నాఁడు.

సుందు:—తిలోత్తమ తనమీఁద వలపునిటపలేదే. ఆమె నన్నే వలచి
నట్లు నానిమిత్తము పరితాపపడుచున్నట్లు మనముస్వయముగాఁ
జూచితిమి కదా!

జంబు:—ఆమాయలమారి వాని కేమి యాశలు గొలిపినదో మన
మే మెఱుంగుదుము?

సుందు:—మూర్ఖుడా! తిలోత్తమ మిక్కిలి యుత్తమశీలము గలది.
మనదగ్గఱ నొకమాట వానిదగ్గఱ నొకమాట చెప్పనట్టి మోస
కత్తై కాదు.

జంబు:—ఆహాహ! ఆమెయెడ మీ కెంత విశ్వాస మున్నదండీ! పంచ
నము లోకములో వేశ్యారూపమున నవతరించిన దని పెద్దలు
చెప్పుటలేదా? మిమ్ము వలచినయెడల మీయంతఃపురి కేల
రాలేదు?

సుందు:—ఉపసుండు కోపించునని.

జంబు:—అతడు కోపించిన నేను?

సుందు:—మా యిరుగురకు వివాదము కల్పింపకుండ మెలగి నన్ను జేపట్టవలె నని.

జంబు:—మీ రీవిధముగా వ్యవహారములు మాని రాజ్యము విడచి వేటకాని వలలోఁ జిక్కిన మృగమువలె దానివలలోఁ జిక్కి యుండుటచే శంబరాది ముత్రులు దానవవంశమున కేదో కీడు మూఁడుచున్న దని భయపడుచున్నారు.

సుందు:—శంబరుడు నీవంటి మూర్ఖుడే. నాకా! భయము!

తే. రాసులై చుక్క లవనిపై రాలుఁగాక
శైలములు సంద్రములమీఁదఁ దేలుఁగాక
పొడముఁగాక భాస్కరుఁ డల పడమటిదెస
భయము కలుగునె సుగుని ప్రాణములకు. 1

జంబు:—మీదైర్యము కనిపెట్టియే హరి యేదోరూపముగా నవతరించి హాని చేయఁగలడు.

సుందు:—చాలు చాలు నీవాగుడు కట్టిపెట్టు.

తే. మాదనుజుల బారికి నోడి మాధవుండు
మాటువేసముల్ దాలిచి మహిఁజరించి
ప్రాణములఁ గాచుకొనఁ జూచె పాడుమునులు
వాని నవతారము లటంచుఁ బ్రస్తుతింతు. 2

జంబు:—అవతారములను మీరు చక్కగా సమర్థించినారు. స్వామీ! రంభాదులైన యపురలు పెక్కండ్రు గలుగ మీ రీ మాయల మారి వలపుగోతిలోఁ బడినా రేమి?

సుందు:—ఓరీ! వెట్టికుంకా! పలువురు నమలి పారవైచిన చెఱకుపిప్పి రంభ. ఊర్వశి రసములేసి మామిడిఁక. మేనక గాలియెల్లఁ

బోయిన తిత్తి. తక్కిన యప్పరలు మన్నుఁడు కాపురముండి
లేచిపోయిన పాడుకొంపలు. వా రందఱు తిలోత్తమ కాలి
గోట్టికైన సరిరారు.

జంబు:—ఈ విషయమున నుపసుండునకు మీకు ద్వేషముకలుగకుండ
మెలఁగుడు.

సుండు:—నే నామెను జేపట్టఁ దలచినపుడు వాఁడు తనప్రయత్నము
మానుకొనును.

జంబు:—మీరే పూనిక మానుకొందు రని యతఁడు తలఁచుచున్నా
డేమో.

సుండు:—అట్లైన నీవిషయము 'ఇదమిద్ధ' మని తేల్చుకొనవలసినదే.
మన మాతనికడకుఁ బోయి స్వయముగా మాటలాడుదము
రమ్ము. (నిష్క్రమింతురు)

రెండవరంగము

[పీతముమీఁదఁ గూర్చుండి ఉపసుండుఁడును, వ్రక్కను నిలిచి
శౌనకుఁడును వ్రవేశింతురు]

ఉపసుం:—శౌనకా! సుండుఁడుకూడ తిలోత్తమమీఁద వలపు నిలిపి
నాఁడా?

శౌన:—సందేహమేమి? అతఁడు కడుపుకొప్పిచే బాధపడు నాఁబోతు
వలె పాన్పుమీఁద దొర్లుచున్నాఁడట. ఈమాట నాకు జంబు
కుఁడు చెప్పినాఁడు.

ఉపసుం:—ఎందుకు దొర్లుచున్నాఁడు?

శౌన:—విరహతాపముచేత!

ఉపసుం:—అట్టైన నిది గొప్ప మరవస్థ.

శౌన:—ఈనా ర్త విని మణిమతీదేవి చాల ఖేదపడి మీతో నొకసారి మాటలాడఁ దలఁచుకొన్నది. ఒకసారి యంతఃపురికి దయ చేయఁడు.

ఉపసుం:—ఎవ రా మణిమతీదేవి?

శౌన:—దేవరవారి పట్టమహిషి.

ఉపసుం:—ఆమె నామహిషి కాదు. తిలోత్తమయే నా పట్టమహిషి.

శౌన:—ఎందుచేత? తినఁగ తినఁగ గారెలు చేదైనవట.

ఉపసుం:—మణిమతీదేవి యను పేరు నాభార్యకు సార్థకము కాదు. నేతిబీరకాయలో నెయ్యి లేనట్లే యామణిమతిదగ్గఱమణులు లేవు.

శౌన:—అమూల్యము లగు మణిభూషణము లుండఁగ మణులు లేక పోవుట యేమి?

ఉపసుం:—ఆమణులు మణులుకావు. తిలోత్తమయే మణిమతి. ఆమె కడ ననేకమణులు కలవు. ఏలనన—

తే. నిక్కమఁగ నామె కురు లింద్రసీలమణులు

దాని దంతాలబారు ముత్యాలచేరు

దానికెమ్మోవి పగడంబు గాన సఖుండ!

యామె సకలరత్నములకు నాకరంబు.

3

శౌన:—క్రొత్తవిత! ప్రాతరోత! యనుమాట నిజము.

ఉపసుం:—శౌనకా! అన్నయ్యనొడఁబఱచి యామెనునేజేకొనుటెట్లు?

శౌన:—మిమ్మొడఁబఱచి యామె నాయన చేకొనఁజూచుచున్నాఁడు.

[అవుడు జంబుకుఁడును, సుందుఁడును బ్రవేశించుచున్నారు]

ఉపసుం:—ఇది గొప్ప క్లిష్టసమస్య.

శౌన:—అరుగో! సుందమహారాజుగారు జంబూకసమేతులై యిటు దయచేయుచున్నారు.

ఉపసుం:—(తేచి యెదురుగాఁ బోయి) అన్నయ్యా! సమస్కారము.

సుందు:—వత్సా! చిరంజీవివి కమ్ము.

జుబు:—తథాస్తు.

ఉపసుం:—అన్నయ్యా! మీ యనుగ్రహ మున్న పక్షమునఁ జిరంజీవి నగుదును.

సుంహ:—నాయనుగ్రహ మెందుకు?

ఉపసుం:—

తే. అల తిలోత్తమఁ జూచిన దాదిగాగ
మదన బాణాగ్నిలోబడి మ్రగ్గుచుంటి
చేడె నాకిచ్చి పెండిలి సేయుదేని
నే చిరంజీవి నగుదు లేనియెడఁ గాను.

4

జుబు:—(తనలో) ప్రభువుగారికి పచ్చివెలగకాయ గొంతుకపడ్డట్లున్నది.

శౌన:—(తనలో) కోరిక దాఁగక మాప్రభువుగారికి కక్కువలె పైకి వచ్చినది.

సుందు:—వత్సా! అసాధ్యమైన కోరిక కోరితివి.

తే. ఆనెలంతను గనుఁగొన్న దాదినేను
నమిత మోహంబనెడ ప్రవాహంబునఁ బడి
కొట్టుకొనిపోవు చున్నాడ గట్టు గనక
దరినిఁ జేర్చు భారము నీది తమ్ముగట్టి.

5

ఉపసుం:—అన్నయ్యా! నే నొక మనవిచేసెద సావధానముగ నాకర్జింపుము.

మ. అనుజన్ముండ విధేయఁడ౯ మదిని నీకత్యంతముగ గూర్తు నం
దన తుల్యుండ పడంతి నాకు నిడుమా నాముద్దుచెల్లింపుమా
సుం:— అనుజన్ముండపు నీవు జ్యేష్ఠుఁడను నే నాబాల్యముగ నాకు నం
దనతుల్యుండపు నాకునామెనిడుమానాకోర్కెమన్నింపుమా. 6

ఉపసుం:—అన్నయ్యా! చిన్నవాని ముద్దు చెల్లింపవలదా?

సుండు:—పెద్దటికమును గౌరవింపవలదా?

ఉపసుం:—ఆమెను విడచుట నాప్రాణములు విడుచుటే.

సుండు:—దాని నీకిచ్చుట చచ్చుటే.

శౌన:—(తనలో) ఎవరోయొకరు చచ్చినగాని యీతగవు తీరను.

ఉపసుం:—అన్నా! ఆమె నన్ను వలచినది.

సుండు:—నన్నే వలచినది.

ఉపసుం:—అది పొరపాటు.

సుండు:—నీది వట్టిభ్రమ.

ఉపసుం:—భ్రమ యనుట వట్టిభ్రమ.

సుండు:—నీవు సత్య మరయ లేకున్నావు.

జంబు:—(తనలో) వీరి సంభాషణ మిద్దటి పిచ్చివాగ్డ సంభాషణము వలె నున్నది.

ఉపసుం:—నానిమిత్త మామె నిద్రాహారములుమాని విరహతాపము పడుచున్నది.

సుండు:—ఆతాపము నానిమిత్తముగాని నీనిమిత్తముగాదు. జంబుకా! నాకొఱ కామె యెట్లు పరితపించుచున్నదో నీచెవులతో నీవు వినలేదా?

జంబు:—చిత్తము. మహాప్రభూ! మీనిమిత్తము గొడ్డుమూలిగినట్లు మూలుగుచున్నది.

ఉపసుం:—శౌనకా! మన మిద్దఱము వెళ్లినపు డామె యవస్థ యెట్లు లున్నది?

శౌన:—మన్నెపుజ్వరము వచ్చినట్లు తెగ బాధపడుచున్నది.

ఉపసుం:—అన్నయ్యా! విన్నావా?

సుండు:—జంబుకుని పలుకు లాలకించితివా?

జంబు:—అది యేదో నాటకమాడి మిమ్ముల నిద్దఱను భ్రమ పెట్టినది.

సుందు:—పశువా! నోరుమూసుకో.

ఉపసుందు:—ఓరిగాడిదా! ప్రేలకు.

సుందు:—తమ్ముడా! దాని నేనెట్లు విడుతును?

తే. సఖయ కనులు శృంగార రసంపు గనులు

ఉపసుం:— ముదితమాటలు ముద్దలమూట లరయ

సుండు:— నల్లచీమలబారు నూ నాతియూరు

ఉపసుం:— చాన కెమ్మోని యమృత రసంపు బావి.

7

శౌన:—(తనలో) ఆబావిగోబడి యిద్దఱు చావవలసినదే.

సుండు:—అట్టియెడ దాని నెట్లు విడుతుచు?

ఉపసుం:—నేనెట్లు విడిచి బ్రతుకగలను?

క. ఆయెలనవ్వు వెన్నెలలయూదలి చల్లదనంపు టేటిలో

హాయిగ స్నానమాడి సుఖమందగ నువ్విభులూరుచుంటి నే,

సుండు:— కాయజు పూవుటమ్ములను గాయములయ్యెను నాదుమేన నా

గాయముమాన్ప దాని బిగికొంగిలియే యమృతంపులేపమా. 8

ఉపసుం:—అన్నయ్యా! కామదేవుడు నిర్దయుడు. పువ్వుటమ్ములను

నివ్వులు చల్లుచున్నాడు. ఆతాపమునకు నేను తాళజాల.

అంగుచేత నాకు మరణముతప్పదు. కాముడను వేటకానిచే

జచ్చుటకంటె నీచేత మేనుదొఱగుట మంచిది. ఇదిగో! యీ

ఖడ్గము పూని నాశిరస్సు ఖండించి నాకు సుఖ మొడఁగూర్చి

నీనా తిలోత్తమతో సుఖంపుము.

(అని ఖడ్గ మీయఁ బోవుచున్నాడు)

శౌన:—అయ్యో! అయ్యో! వద్ద వద్ద.

సుండు:—తమ్ముడా! అంతిపాపము చేయజాల. నీకంత సాహసము

వలదు. నీసుఖము నిమిత్తమై నేనే ప్రాణముల విడిచెద. నా

శిరస్సు కామదేవునకు కానికగ నిచ్చెదను.

(అని కత్తి పెడమీఁదఁ బెట్టుకొనుచున్నాడు)

జంబు:—అయ్యో! మహారాజా! వద్దు వద్దు.

ఉపసుం:—(తొందరగా లేచి కత్తిపట్టుకొని) అన్నయ్యా! అమానుష కృత్యము వలదు. ఆత్మహత్య కూడదు.

శౌన:—ఎవడో యొకడు పోయిన సీతగవు తీరును.

సుందు:—వత్సా! ఆమెమీఁది వలపును నేను నివారింప లేకున్నాను.

ఉపసుం:—నేను నట్లే యున్నాను.

జంబు:—రోలుపోయి మద్దెలతో మొఱ పెట్టుకొన్నట్లున్నది.

సుాను:—వత్సా! మన వివాద మొక విధముగా పరిష్కార మగును.

ఉపసుం:—అది యెట్లో నెలవిమ్ము.

సుందు:—తిలోత్తమను మన మిరువురముకూడ వివాహ మాడుదము.

ఉపసుం:—అది జనవిరుద్ధముగాదా?

సుందు:—ఒరు లేమనుకొన్నను మన కేమి? మనయెదుట మనలనిందింపఁ జాలగు కదా?

ఉపసుం:—దానివలన మాత్రము బాధలు కలుగనా?

జంబు:—“షడ్ధకో షడ్ధక శ్చైవ ముష్టియుద్ధం పునఃపునః”

సుందు:—ఓరి కోతికుంక! నోరుమూసుకొనరా.

శౌన:—(తనలో) కాముకులకు సిగ్గులు నెగ్గులు నుండవు.

ఉపసుం:—అట్లైన ముందుగా నెవరు దానిని జేపట్టవలెను?

సుందు:—జ్యేష్ఠుడను కాబట్టి నేను చేపట్టవలెను.

ఉపసుం:—కనిష్ఠుడను గావున నాగారము చెల్లవలెను.

సుందు:—తమ్ముడా! ఇందులోనైన నామాట చెల్లకూడదా?

ఉపసుం:—ఈచిన్న విషయములోనైన తమ్మునిముద్దు జరుగఁగూడదా?

జంబు:—(తనలో) ఈముద్దులు చివరకు గుడ్డులుగా మాటును.

శౌన:—(తనలో) దానినికోసి చెటియొకముక్క పంచుకొనినబాగుండును.

సుందు:—“పితృసమో జ్యేష్ఠః” అని పెద్దలు చెప్పుదురు.

ఉపసుం:—“పుత్రసమకన్యః” అని యాపెద్దలే వదించినారు.

సుందు:—అన్నగారిని ధిక్కరించుట మహాపాతకము.

ఉపసుం:—తమ్ముని వంచించుట ధర్మవిరుద్ధము.

సుందు:—మన వాదమువలన నీసమస్య తీరదు.

ఉపసుం:—అట్లైన నిర్వివాదముగా నీవిషయము పరిష్కరింపుము.

సుందు:—అట్లైన మన మిరువురము సోయి తిలోత్తమనుజూచి యామె
యెవరిని వలచినదో చెప్పు మని కోరుదము. ఆమె నిన్ను వల
చిన నీవు చేకొనుము. నన్ను వలచిన నేను చేకొందును.

జూబు:—పిట్ట పిట్ట సోరు పిల్లితీర్చిన ట్లున్నది.

శౌన:—ఆ మాయలమారియే యీతగవు తీర్పగలదు.

ఉపసుం:—అట్లైన నామెకడకే పోవుదము రమ్ము.

సుందు:—జూబుకా! తిలోత్తమ యున్నకడకు దారి చూపుము.

జూబు:—చిత్తము. దయసేయుడు.

మూడవరంగము

[జంబుకుండు, శౌనకుండు [వవేశించుచున్నారు]

జూబు:—ఓరీ శౌనకా! దేవతలు టక్కరిముండకొడుకులు. సుందోప
సుందులమీదికి మహామారిని బూపినారు. వీరికి వినాశకాలము
వచ్చినది.

శౌన:—అది మిక్కిలి యందముగా నుండుటచే నీరికి యెడలు తెలి
యక సివమె త్తినది.

జంబు:—అందమైనది గనుకనే వీరిపాలిటి త్రాచువా మైనది.

శౌన:—దానియందము మెచ్చవలసినదేరా! దానికనులాల్చిప్పులురా!

జూబు:—నిజమే. దానిముక్కు మన శుకాచార్యులవారి పొడుము
కాయ వలె నున్నది.

శౌనః—దానిని జూడఁగా మనకుకూడ కవిత్వము పుట్టుచున్నదిరా!

దాని క్రింది పెదవి మరెపకాయ!

జంబుః—దాని నోరు దొన్నె!

శౌనః—నానిచెక్కిలి మౌగలిక త్తి మారుకాయలాగ నున్నగానున్నది!

జంబుః—దానితల తాటిపండురా! వెనుకనలుపు! ముందెటుపు!

శౌనః—దానిచెవులు వడియములురా!

జంబుః—కొంపదీసి కొటికి కరకర నమలెదవేమో!

శౌనః—అగును. కొటికి నమలవలెనని బుద్ధి పుట్టుచున్నది.

జంబుః—పుచ్చుకుక్కలాగ నున్న నీకుఁగూడ శృంగారమా!

శౌనః—నేను పుచ్చుకుక్క నైన నీవు యోడునక్కవు.

జంబుః—ఓరి దొంగతొత్తుకొడకా! నేను నక్కనటరా?

శౌనః—ఓరి మొడిచుండకొడకా! నేను కుక్కనటరా?

జంబుః—సుందమహారాజుగారి బంటును నీవధిక్షేపించెదవా?

శౌనః—ఉపసుందమహారాజుగారి సేవకుఁడను నన్ను నీవు నిందించెదవా? ఇదిగో కాసుకో నాదెబ్బ. ఒకగ్రుద్దు గ్రుద్దితినా నెత్తురు గ్రక్కుకొని చచ్చెదవు. (గ్రుద్దఁబోవుచున్నాఁడు)

జంబుః—(శౌనకుని పట్టుకొని గొంతు పిసికి) చచ్చినావురా ముండకొడుకా!

శౌనః—(గోండ్రించుచు జంబుకుని చేయి కఱచుచున్నాఁడు)

జంబుః—(గొంతు విడిచి) నీవు శౌనకుఁడ వనుమాట సార్థకమైనదిరా! కాట్లకుక్కవలె కఱచినావు! కుక్కకాటునకు చెప్పుదెబ్బ అన్నారు. (చెప్పతో కొట్టుచున్నాఁడు)

శౌనః—ఈ నక్కజిత్తులు నాదగ్గఱ పనికిరావు. ఇదో కత్తి తెచ్చి నీతల తెగవేసెదను. ఉండు.

జంబుః—నేనుకూడ మాయంటికిఁబోయి ఖడ్గము తెచ్చి యీపాపాత్ముని మట్టుపెట్టెదను. వీనిపోగరుమీటుచున్నది. (ఇద్దఱునిష్క్రమింతురు)

నాలుగవరంగము

[తిలోత్తమయు, మంజుశూషయు [ప్రవేశించుచున్నారు]]

తిలో:—ఓసి మంజుశూషా! నీ వన్నట్లు మన కార్యసిద్ధి కావలసిన దినము నేడే.

మంజు:—భగవానుడగు భాస్కరుడు సకలభూత చైతన్య ప్రదాతయై శూర్పుకొండ నలంకరించుచున్నాడు. ఈయన యస్తమించు లోపల మన సొకల్పము ఫలించును.

తిలో:—ఇగతికు దానవసోదరు లెల్లున్నారు?

మంజు:—ఎల్లున్నారుని చెప్పుదును. ఈనినపంకులవలె నెవరిని దగ్గఱకు రాసిక సేవకులవై సయితము కస్సు బుస్సు మని కొట్టబోవుచు నానావస్థలఁ బడుచున్నారు. వారి మస్మకవ్యధకు మితిలేక యున్నది.

తిలో:—ఇద్దఱకు తలవెట్టియెత్తినదిగదా! అందుచేత వైరముతప్పదు.

మంజు:—వైరము తప్పనప్పుడు మరణము తప్పదు.

తిలో:—దేవతల సొకల్పముచేత నిదిజరుగుఁగాక. కాని యన్నదమ్ములు సంధి చేసుకొందురేమో!

మంజు:—మదనజ్వరముచేత వారికి సంధిరోగముపుట్టినది. 'తిలోత్తమ' 'తిలోత్తమ' యని పలవరించుచున్నారు. ఆసంధి తప్ప వేరు సంధిలేదు. ఈ సంధిరోగము వారి ప్రాణములు తీయునదే.

తిలో:—తే. ఆసవముకన్న ప్రబల మద్యంబుకన్న

కల్లుకన్న మైరేయంబుకన్నఁ గూడ

నధిక మదము గల్గించు మోహంబు నరున

కాత్మహానికి కారణ మగును దుదికు.

మంజు:—ఏపిశాచమునకైన మంత్ర మున్నది కాని కామ పిశాచము
నకు మంత్రసాధనము లేదు.

తిలో:—అడుగులచప్పు డగుచున్నది. ఎవరో వచ్చుచున్నారు చూడు.

మంజు:—(పొక్కించి చూచి) అకుగో! సుందోపసుండులే నీదర్శనార్థమై
వచ్చుచున్నారు.

[సుందోపసుందులు ప్రవేశింతురు]

తిలో:—వీరిపాలిటి కాళరాత్రిని నేనని యెఱుంగక మృత్యుముఖమును
జొచ్చినట్లు వీరు నాకడకు వచ్చుచున్నారు.

మంజు:—మన మాడదలచిన నాటకములో కడపటి యాక మిది.

తిలో:—(ఎదురుగాఁ బోయి) దానవసార్వభౌములకు స్వాగతము.

సుండు:—కల్యాణీ! మంగళము.

ఉపసుం:—కల్యాణము.

మంజు:—కల్యాణకాలమునకే యీమె యెదురుచూచుచున్నది.

సుండు:—అచిరకాలములోనే నది ప్రాప్తించును

ఉపసుం:—అది నేడే కావచ్చును.

తిలో:—మహాత్ములారా! పాదచారులై మీరు శ్రమపడి నాకడకు
రానేల. మీకడకు రమ్మని కాకిచేత వార్తసంపిన నేరురానా?

సుండు:—నీవు విరహతాపముచేత నస్వస్థురాల వైనందున మేమే
వచ్చితిమి.

మంజు:—ఆవిరహము మీనిమిత్తమే కాదా?

తిలో:—దేవరవారిని రప్పించిన పని యేమో నెల వీయవలెను.

సుండు:—కల్యాణీ! నేను నీమీద వలపు నిలిపితిని.

ఉపసుం:—నేనును నిన్ను గుఱించి మోహంబుధిలో మునిగితిని.

సుండు:—అక్కతమున మా కహోరాత్రములు నిద్రాహారములు లేవు.

అందుచేత మాలో నీవెవ్వని వరింతువో విస్పష్టముగాఁ జెప్పుము.

నీముఖంబున నాపల్కులువిని రెండవవాడు తపోవనమునకైన
నరుగును. ప్రాణములలైన విడచును.

మంజు:—(తనలో) అంతమాట పుట్టవలెనుగదా!

తిలో:—మహాత్ములారా! నన్ను సంకటావస్థలోఁ బెట్టితిరిగదా!

సుందు:—సుందరీ! నీవు భయపడకు. నీయిచ్చవచ్చినవానిని నిర్భయ

ముగా వరింపుము. కాని యొక్కమాట. విను—

తే. పంచబాణ మార్తాండ తాపంబుచేత

నవసియున్నది నామేను వివశమగుచు

మెలఁత నీనీడ యనియెడు నీడలోన

దాఁగి ప్రాణంబు గాచికో దలఁచుకొంటి.

10

ఉపసుం:—కల్యాణి! నామనవికూడ విను—

తే. కాముఁ డనియెడు బంబు వేటకాడు నన్ను

గనికరములేక వధియింపఁగాఁ దలంచె

తెఱవ నీభుజమధ్య మందిరమునందు

నన్నుఁ దలఁదాఁచుకొనినిమ్ము మిన్నకుండ.

11

తిలో:—అయ్యయ్యో! మీవాటి మహాభాగుల కుపకారము చేయు
టకు నేనెంతదానను?

సుందు:—ఎంత దాన వననేల? ఎంతదానవు గాకున్న మాకింత వెట్టి
యెత్తును?

ఉపసుం:—నీవెంతదానవైన నగుదువు!

సుందు:—తిలోకసుందరీ! ఇది నీస్వయంవరమహాోత్సవము. ఈ సమ
యమున నీక ర్తవ్య మిది.

ఆ. చక్కఁదనము చూడు సౌకుమార్యము చూడు

ఉపసుం:— సాహసంబు చూడు శక్తి చూడు

సుందు:— బాహుయుగము చూడు దేహదార్ఢ్యము చూడు

ఉపసుం:— మాట చూడు మొగము తేట చూడు

12

సుండు:— తే. నీవు నాబహిఃప్రాణంబు నీరజాక్షి

ఉపసుం:— నీవు నాభాగ్యగాసివి నెలతమిన్న

సుండు:— నీవు నాతపఃఫలమవు నిశ్చయముగ

ఉపసుం:— నాకనుల చందమామవు నలిసవదన.

13

సుండు:—ప్రేయసీ! మా పరస్పర తారతమ్యములు నీ విదివఱకే

యెఱుంగుదువు కాని నావిషయమై యించుక చెప్పెదను విను.

ఉపసుం:— నేనును జెప్పెదను. ఆకర్ణింపుము.

సుండు:— తే. మాననీయ మహతసో మహిమవాఁడ

ఉపసుం:— పద్మసంభవ వర్ణిత ప్రతిభవాఁడ

సుండు:— భువన వందిత నిత్యవై భవమువాఁడ

ఉపసుం:— అష్టదిక్పాల భయద సాహసమువాఁడ

14

సుండు:— గీ. కరగతా నేక శస్త్రాస్త్ర గరిమవాఁడ

ఉపసుం:— అమగ నిర్జేయ బాహు విక్రమమువాఁడ

సుండు:— జయరమా పీఠ విపుల వక్షాబువాఁడ

ఉపసుం:— కల్పశాఖాభ బాహు యుగ్మంబువాఁడ

15

సుండు:— సాధు సజ్జనకోటి రక్షణమువాఁడ

ఉపసుం:— శత్రునైనికానీక శిక్షణమువాఁడ

సుండు:— సకలజనమాన్య చండశాసనమువాఁడ

ఉపసుం:— అమరపూజిత పాదపద్మములవాఁడ

16

సుండు:— కామినీ మనోహర గుణగణమువాఁడ

ఉపసుం:— అంగనాప్రియ చతుర వాక్యములవాఁడ

సుండు:— ప్రాణసఖి! నీకు నచ్చిన యట్టివాఁడ

ఉపసుం:— నేను నీవాఁడ నేలకొ నెనరుతోడ.

17

సుండు:—ప్రియరాలా!

తే. తావకముఖేందు మండల దర్శనమున
 పొంగి పొరలు చున్నది నాదు మోహవార్ధి
 కోర్కెలను తరగలు లేచి కోట్లకొలది
 పోటుమీఁద నున్నది కాని పాటెఱుంగదు.

18

ఉపసుం:—ప్రాణేశ్వరి!

తే. నీను వదనాంబుజాశంబుమీఁద నిపుడు
 నామనస్సంచరీకంబు ప్రేమతోడ
 వ్రాలియున్నది మరలింప వశముగాదు
 మొలకలెత్తె కోర్కెలు మేరు పులకలెత్తె.

19

సుండు:—కాంతామణి! నన్ను నీవు వసంతువేని తైలోక్య సామ్రా
 జ్యంబునకు నిన్ను పట్టమహిషిని జేతురు.

ఉపసుం:—నన్ను జేపట్టుదువేని ముల్లోకములు నీకనుసన్నల మెలంగు
 నట్లు చేసెదను.

సుండు:—ఇంద్రాణిచేతి నీయి ల్లాడ్చెదను.

ఉపసుం:—కమలభవుని రాణిచే నీకాళ్లు పట్టిచెదను.

సుండు:—శ్రీమహాలక్ష్మిని నీకు సేవకురాలిని జేసెదను.

ఉపసుం:—పార్వతిచేత నీయిటి పాచిపని చేయించెదను

సుండు:—పారిజాతవృక్షము నీపెరటిచెట్టుగాఁ జేసెదను.

ఉపసుం:—మందారతరువు నీమందిరోద్ధానమున నాటెదను.

సుండు:—కానుధేనువు నీగాఁడిపసరమగును.

ఉపసుం:—చింతామణి నీముఁజేతికంకణమున నతికించెదను.

సుండు:—దేవేంద్రుఁడు నీద్వారపాలకుఁ డగును.

ఉపసుం:—దండధరుఁడు నీపశులకాపరి యగును

సుండు:—బ్రహ్మ నీయింట పంచాంగబ్రాహ్మణుఁ డగును.

ఉపసుం:—వాయుదేవుఁడు నీకు వీవన విసరును.

సుందు:—నీకుఁ గలుగు సౌఖ్య మీ కెవరికిఁ గలుగను.

ఉపసుం:—దేవతాంగనలు నీ వైభవముచూచి యాశ్చర్యము కలిగి యుందురు.

సుందు:—నీకన్న గొప్పది ముల్లోకముల నుండను.

ఉపసుం:—అప్పరలు నీకు తలచుంటి స్నానము చేయించెదరు.

సుందు:—కల్యాణి! ఇవియెల్ల లోదలఁచుకొని స్వయంవరము చేసు కొనుము.

ఉపసుం:—అనాలోచితముగా వర్తింపకుము.

సుందు:—

ఉ. హారము లొల్లకుంటిని, విహారము లొల్లక యున్నవాడ నా
హారము మానుకొంటి వ్యవహారము పొంతకుఁ బోవకుంటి నూ
దారలఁ జూడనైతి నతిదారుణవేదన లొందుచుంటి నా
కారము చూడు మెంతటి వికారము నొందెనొ మేనుసన్ననై. 20

మంజు:—(తిలోత్తమ చెవిలో) అన్నదమ్ము లొకరిని మించి యొకరు కోతలు కోయుచున్నారు.

తిలో:—(రహస్యముగా) చేతలకు కోతలకు చాలదూరము. (ప్రకాశ ముగా) దానవేశ్వరులారా! ఈ విషయమున నేను యిదమిద్ధ మని నిర్ణయింపఁజాలకున్నాను. ఏమన—

తే. ఒకటి సంపంగిపువ్వు, వేరొకటి జాజి
యొకటి బంగారుఘటిక, వేరొక్కటి మణి
యొకటి కైలాస శైల మొకొకటి మేరు
వేది గ్రహించి వీనిలో నేది విషతు?

21

మతియును—

సీ. ఔత్సుక్యమునయందు నౌదార్యమునయందు
నిరువురు తుల్యులే యెంచిచూడ

సమరదోహలమందు సాహసంబులయందు

నిరువురు తుల్యులే యెంచిచూడ

కార్యదీక్షలయందు గాంభీర్యమునయందు

నిరువురు తుల్యులే యెంచిచూడ

నుగ్రతసోనిష్ఠ నిజ్వల మహిమల

నిరువురు తుల్యులే యెంచిచూడ

ఆ. శత్రు శిక్షణమున మిత్ర రక్షణమున

నిరువురును సమాను లెంచిచూడ

నెవరి నేవరింతు నెవ్వని త్యజియింతు

నేమిసేతు నిప్పు డేమిబుద్ధి.

22

సుందుః—కల్యాణి! నవనీతమువంటి నీమనస్సు వ్యాకులముచేత మలి
నము చేయకుము.

ఉపసుం:—నిర్భయముగా నీయిచ్చవచ్చినట్లు చేయుము.

సుందుః—(తనలో) ఈమె తప్పక నన్నే వరించును.

ఉపసుం:—(తనలో) ఈమె కటాక్షము నామీదనే పడును.

తిలో:—అసురనాయకులారా! కౌతల చక్రదనముకూడ సామ్రా
జ్యము వాటికి. సామ్రాజ్యములను బాహుబల సంపన్ను లగు
మహావీరులే యనుభవించుతురుగదా. అట్లే సౌందర్యముకూడ
వీరభోజ్యము. కావున మీ యిరువురులో నెవ్వఁడు మహా
వీరుడో యాతనినే వరించెద. మీ రుభయులు ద్వంద్వయుద్ధము
చేయుఁడు. ఎవ్వఁడు గెలుచునో వాని కంఠము నలంకరించు
టకు హస్తమున మందారమాల పూనియుంటిని. విజయలక్ష్మి
తోపాటు నన్నుగూడ నతఁడే చేకొనుఁగాక!

సుందుః—భణి! కల్యాణి! మేలై నమాట పలికితివి. నాభుజవిక్రమము
నీవే చూచెదవుగాక!

ఉపసుం:—శ్లాఘ్యమైన పథము శ్రోక్కితివి. నావిక్రమము నీకను
పండువు సేయుఁగాక!

తిలో:—మహాత్ములారా! మీలో గెలుపొందినవారు రెండవవానిని
వధింపఁగూడదు. ఆహింస నేఁజూడఁజాల.

సుందు:—ఒకఁడు మరణించినఁగాని రెండవవాఁడు గెలుపొందఁడు.

ఉపసుం:—విజయ మేకాని మరణముజోలి నీకెందుకు?

సుందు:—క్షణకాలములో విజయమునొంది నిన్నుఁగొఁగిలిం చెద.

ఉపసుం:—ఆమెనుగాను. మృతికొంది రంభను గొఁగిలింతువుగాని.

సుందు:—ఆమె పుష్పమాల నీమెడయంగుబడదు. మరణోన్ముఖుడ
వైన నీకంఠమున వేయుటకు మందారమాలలు ధరించి యప్పుర
లెదరుచూచుచున్నారు.

ఉపసుం:—అవి నాకొఱకుఁ గావు నీకొఱకేమో!

సుందు:—జయము పొందెడువానికి యప్పురల పొందేల?

ఉపసుం:—జయము నీకే కల్గునని యెట్లు చెప్పఁగలవు? యుద్ధములు
జూదములవంటివి. జయాపజయములు దై వాయ త్తములు.

సుందు:—నాబాహుబలమే నాకు జయ మిచ్చును

ఉపసుం:—నీమెంత? నీబాహుబలమెంత?

సుందు:—ఓరీ భ్రాతృద్రోహీ! నేనెంత? నాబాహుబలమెంత? పిచ్చు
కను నలిపివేసినట్లు నలిపివేసెదను. జాగ్రత్త!

ఉపసుం:—ఓరీ! గర్వోన్మత్తా! భ్రాతృద్రోహిని నేనుగాను నీవే.

తిలో:—(మంజుఘోషతో) ఓసీ! క్రోధాగ్ని రగులుచున్నది. ఇత
జ్వాలలు లేచును.

మంజు:—ఆజ్వాలలకు నీ రాహుతి యగుదురు.

సుందు:—ఇదిగో క్షణకాలములో యమమందిరమున కతిథిఁగాఁబ్ర పేద.

ఉపసుం:—మొదటి యతిథివి నీవే యగుచువు.

సుండు:—నాగడకు నీవు ప్రథమకబళంబు వగుచువు.

ఉపసుం:—నాఖిష్టమునకు నీవెర వగుచువు, కాను. కాను. నాగదా
పాతమే నీశిరంబు వ్రక్కఁజేయును.

సుండు:—పలుకులు కోటలుదాటును. పనులుమనస్సులో నేయుండును.

ఉపసుం:—మాటలుగావు ఇవిగో పోటులు. కాసుకో.

(అని గద యెత్తుచున్నాడు)

సుండు:—ఆగద నెత్తిన హస్తమే ముంగు విటుగకొట్టెదను.

తిలో:—మహావీరులా! అన్యోన్యసంహారదీక్షితులయిన మీయిరువుర
సంరంభము భయంకరముగా నున్నది. అబలలమైన మేము
దుర్వారసంగ్రామము చూడలేము. మీ రా బయలిమీదికి
వెడలి యుద్ధము సేయుండు.

సుండు:—అగును. నిజమే.

ఉపసుం:—అట్లే యగుఁగాక. (అని యిరువురు నిష్క్రమించుచున్నారు)

తిలో:—ఈపోవుట యమలోకమునకే.

మంజు:—వారి హుంకారములు యమవాహనము మెడలోని ఘంట
చప్పుడువలె వినఁబడుచున్నది.

తిలో:—సఖి! చూడు చూడు. పాదములు కట్టిన కోడిపుంజులవలె
సోదర స్నేహము వదలి యారాక్షసు లొకరిమీఁద నొకరు
ఖడ్గములు పుచ్చుకొని గుముకుచున్నారు.

మంజు:—ఆఁబోతులవలె వీరు సోరాడుచున్నారు.

తిలో:—ఓసి! చూడు చూడు! సుండు ఖడ్గముతో తమ్ముని బా
హువు మీఁద కొట్టఁగా వసంతమువలె నెత్తురు కారుచున్నది.

మంజు:—బౌనాను. పాప ముపసుండుడు తన ఖడ్గముతో సుండుని
గుండెలో పొడిచినాడు. కొండనుండి సెలయేరు పాతినట్లు
వాని శరీరమునుండి నెత్తు రెట్లు ప్రవహించుచున్నదో!

తిలో:—ఓసి! చూడు చూడు. సుందమఁడు మూర్ఛపోయినాఁడు.

మంజు:—మూర్ఛపోయినను వెంటనే లేచి మఱల నుపసుందుని మీఁదికిఁ బోవుచున్నాఁడు.

తిలో:—అయ్యో! ఈసారి ఉపసుండుఁడు మూర్ఛపోయినాఁడు.

మంజు:—పడిన నేమి. బుతిలాగున లేచి సుందునిమీఁదికిఁ బోవు చున్నాఁడు.

తిలో:—చూడు. ఈసారి కన్నులు చింతనిప్పులవలె నెట్టిగాఁ గనఁ బడఁగ పండ్లు పటపటఁ గొఱుకుచు “రారా! రారా! ఈదెబ్బ తో సరి సరి” యనుచు గదల చేతఁబట్టుకొని నొకరి నొకరు డీకొనుచున్నారు.

మంజు:—నెత్తురు చాల కారిపోవుటచే చాల నీగసముఁగా నున్నారు.

తిలో:—అయ్యో! అయ్యో! పాపము. అన్యోన్య గదాఘాతముచేత నేనుఁగులవంటి వీరు పీనుఁగులై నేలఁ గూలినారు. దుర్మార్గులైనను నాకతమున వీరు కూలుటచే నాకు మిక్కిలి జాలి కలుగుచున్నది.

(తెరలో—హా సుందమహారాజా!

హా ఉపసుందమహారాజా!)

మంజు:—వీరి యనుచరులైన జంబుక శౌనకులు ప్రభువుల మరణము నకై విలపించుచున్నారు.

తిలో:—దుర్వ్యసనాసక్తులైన వారి గతి యింతేగదా!

(తెరలో—భలీ! భలీ! తిలోత్తమా! భలీ! తిలోత్తమా!)

[పుష్పవర్షము కురియుచున్నది]

మంజు:—సఖి! దేవతలు నిన్ను శ్లాఘించి పుష్పవర్షము కురిపించు చున్నారు.

తిలో:—ఇదియెల్ల ననురుల సంకల్పమే. నాప్రజ్ఞ కాదు. ఇతమీద
సిద్ధ సాధ్య గంధర్వ విద్యాధర ప్రముఖులు సుఖముగా బ్రతుక
వచ్చును.

[అవుడు విమానముమీదనుండి జయకేతుఁ డను

విద్యాధరుఁడు [వవేశించుచున్నాఁడు]

జయకేతుఁడు:—కల్యాణి! తిలోత్తమ! జయము. జయము.

తిలో:—అయ్యా! మీ రెవరు?

జయ:—సుందరి! నేను జయకేతుఁ డను విద్యాధరుఁడను. తిలోకాధి
పతి యైన మహేంద్రుఁడు నిన్ను బహుశరించి తోడ్కొని
రమ్మని తన విమాన మిచ్చి నన్న బంపెను. అదిగో సువర్ణ
మయమై బహురత్నఖచితమై దేదీప్యప్రభాభాసమానమై రత్న
కింకణీ సహస్ర నినాద మనోహరమై మందార పారిజాత పుష్ప
మాలాలంకృతమై వెలయుచున్న విమానము.

తిలో:—ఇంత శౌరవమునకు నేనర్హురాలనుగాను.

మంజు:—ప్రభువుల యనుగ్రహమునకుఁ బాత్రమవైతివి.

జయ:—సుందరి!

తే. కాలదండంబు విష్ణుచక్రంబుఁ జేయ

లేని పని నెఱవేర్చెను లేమ యొకతె

దైవ మనుకూల మగు నేని తప్పకుండ

నెంతటి యసాధ్యమైన సిద్ధించు వేగ.

23

తిలో:—దేవతానుగ్రహ మున్న పక్షమున గడ్డిపరకయు మహాశక్త్రు
మగును. ఇందు నాప్రజ్ఞ లేదు. భగవానుడగు కామదేవునిదే
ప్రజ్ఞ. నేను నిమిత్తకారణము.

మంజు:—నీవు కామదేవునకు కామదేవుఁడు నీకు తోడగుటచేత కార్య
సిద్ధి యైనది.

జయః—కల్యాణి! నిజమే. తగిన శస్త్రము లేనపుడు వీరుఁ డేమి చేయఁగలఁడు.

తే. పడఁతి నీమరూపంబు చాపంబుచేసి

నవ్య లావణ్యమును మేటి నారిచేసి

తొడరి నీచూపు క్రొవ్వాఁడి తూపుచేసి

కూల్చినాఁడు దానవులను కుసుమశరుఁడు.

24

మంజుః—సఖి! దేవతలు విజయలక్ష్మిని వలె నిన్ను వేయికన్నులతోఁ జూచి యానందింప మహేంద్రుఁడు కోరుచుండును. రమ్మ. వేగము పోవుదము.

జయః—పదునాల్గు జగములు సుఖించుఁగాక!

చ. వ్యసనములం దగుల్కొనక యన్యులయర్థము గోరకుండ మా
నసమున నిండుభక్తిని జనార్దను పాదములన్ భజించుచున్
వసతులు పాఁడిపంటలును భాగ్యము బిడ్డలుగల్గి యింక తా
రసదృశ సౌఖ్యలీల శతహాసనముల్ బ్రమకన్వలెన్ బ్రజల్. 24

(అందఱు నిష్క్రమితురు)

ఇది

పంచమాంకము

సంపూర్ణము.

